

شوال کے نفلی روزے

وعن ابی ایوب الانصاری انه حدثه ان رسول الله
صلی الله علیہ وسلم قال من صام رمضان ثم اتبعه ستا
من شوال کان کصیام الدهر - [رواہ مسلم]

”حضرت ابوایوب انصاری رضی اللہ عنہ سے مروی ہے کہ
رسول اللہ صلی اللہ علیہ وسلم نے فرمایا: جس نے رمضان کے
روزے رکھے اور بعد میں شوال کے چھ روزے رکھے تو وہ
ایسے ہی ہے جیسے اس نے سال بھر کے روزے رکھے ہوں۔“

اسلامی تحریک کا مزاج

مکہ میں اسلامی تحریک کو اپنے ابتدائی تیرہ سالوں میں جن مشکلات سے دوچار ہونا پڑا وہ انتہائی سخت تھے اور ان کے نتیجے میں مسلمانوں کو اپنا وطن، کاروبار اور جائیدادیں چھوڑ کر ایک دوسرے شہر مدینہ میں پناہ لینا پڑی، یہاں بھی سات آٹھ سال کی مدت میں کسی وقت چین سے بیٹھنا نصیب نہ ہوا۔ چاروں طرف سے مخالفوں کے حملوں اور آئے دن ان کی وجہ سے پیدا ہونے والی پریشانیوں کا مقابلہ ہی کرتے رہنا پڑا، آخر کار اللہ تعالیٰ کے فیصلے کے مطابق اب وہ وقت قریب آ گیا جب اسلام کو عرب کی تمام طاقتوں پر غالب ہونا ہی تھا اور مسلمان جس مکہ سے نکالے گئے تھے وہاں انہیں فاتح کی حیثیت سے داخل ہونا تھا، اسلامی تاریخ میں یہ بڑا اہم واقعہ ہے اور اس کا نام فتح مکہ ہے۔ یہ فتح، ہجرت کے آٹھویں سال رمضان کے مہینے میں حاصل ہوئی، فتح مکہ دراصل کسی ایک شہر پر مسلمانوں کے قبضے کا نام نہیں ہے بلکہ یہ وہ آخری ضرب تھی جس کے بعد عرب میں کفر کا زور بالکل ٹوٹ گیا اور تاریخ نے یہ فیصلہ کر دیا کہ اب اس ملک میں اسلام ہی کو غالب ہو کر رہنا ہے، اس واقعہ کی اصل اہمیت اسی لحاظ سے ہے۔

جب کوئی تحریک یا نیا طرز فکر لوگوں کے سامنے آتا ہے تو ایک عرصے تک اسے ایسے لوگوں سے نمٹنا پڑتا ہے جو اپنی روش کو کسی قیمت پر چھوڑنے کے لیے تیار نہیں ہوتے اور آخر وقت تک عقیدوں اور اپنے رواجوں اور اپنے باپ دادا کے طریقوں سے چمٹے رہتے ہیں، ساتھ ہی ایسے لوگ بھی برابر بڑھتے رہتے ہیں جو اس نئی تحریک کا ساتھ دیتے ہیں اور نئے افکار کو قبول کر لیتے ہیں، ایک عرصے تک دونوں میں کشمکش جاری رہتی ہے۔ اس مدت میں عام لوگوں کی ایک بڑی تعداد آخری نتیجوں کا انتظار کرتی رہتی ہے، یہ وہ لوگ ہوتے ہیں جو اپنے ذہن اور مزاج کے اعتبار سے خود کسی فیصلے پر پہنچنے کے بجائے یہ انتظار کرتے رہتے ہیں کہ دیکھیں آخر میں کس کا پلہ بھاری رہتا ہے۔ چنانچہ جب اس کشمکش کے نتیجے میں کسی ایک گروہ کو غلبہ حاصل ہو جاتا ہے تو یہ سب اسی کا ساتھ دینے کے لیے تیار ہو جاتے ہیں کچھ ایسی ہی صورت حال اس وقت عرب میں بھی تھی، ایک طرف اسلامی عقیدے اور اسلامی افکار کی تبلیغ ہو رہی تھی، دوسری طرف لوگ اس کی مخالفت پر کمر باندھے ہوئے تھے اور ایک عرصہ سے دونوں میں کشمکش جاری تھی، اسلام کا پلہ رفتہ رفتہ بھاری پڑتا جا رہا تھا، اب وہ وقت آ گیا تھا کہ اسلام اور کفر کے درمیان آخری فیصلہ ہو جائے، یہ فیصلہ فتح مکہ کی صورت میں سامنے آیا، مکہ فتح ہونے کے بعد کفر نے میدان چھوڑ دیا اور وہ لوگ جو آخری فیصلے کے انتظار میں تھے، اسلام کے جھنڈے کے نیچے جمع ہونے لگے، یہاں تک کہ پورے ملک سے شرک اور کفر کا نام و نشان مٹ گیا۔

تحریکوں کے علمبرداروں کے لیے فیصلے کا یہ وقت بڑا نازک ہوتا ہے، عام طور پر دنیوی مفاد پر اٹھنے والی تحریکوں کا مزاج یہ ہوتا ہے کہ ایسے موقع پر ان کے نام لیوا آپے سے باہر ہو جاتے ہیں، وہ تحریک کی کامیابی کو اپنا کارنامہ سمجھتے ہیں اور اپنی تدبیروں، جاں نثاریوں اور قربانیوں کا ذکر بڑے فخر سے کرتے ہیں۔ لیکن یہ بات ایک اسلامی تحریک کے مزاج کے بالکل خلاف ہے، مومن کے سوچنے کا ڈھنگ عام لوگوں سے بالکل مختلف ہوتا ہے، وہ کبھی ایک لمحے کے لیے بھی یہ نہیں سوچتا کہ جو کچھ ہو رہا ہے وہ محض اس کی اپنی کوشش کا نتیجہ ہے۔ وہ جانتا ہے کہ اصل طاقت اللہ کے ہاتھ میں ہے، جو کچھ ہوتا ہے اسی کی منشا سے ہوتا ہے اور بندہ جو کچھ کرتا ہے وہ اسی کی دی ہوئی توفیق سے کرتا ہے۔ [الفرقان، جس: ۲۷-۲۹]

فہرست

1	شوال کے نفلی روزے	جواہر پارے
2	اسلامی تحریک کا مزاج	کلمہ طیبہ
5	اس رزق سے موت اچھی (ملک عصمت اللہ)	اداریہ
7	تدوین قرآن (ڈاکٹر حافظ محمد شریف شاکر)	تحقیق و تنقید
15	سورہ بقرہ کی آخری آیات کی فضیلت (غلام مصطفیٰ ظہیر)	فضائل و مسائل
17	جمعہ کا دن مبارک دن (بہ شکر، ادارہ الہدیٰ)	فضائل و مسائل
21	جمعہ کے روز عین دو پہر کے وقت نوافل (عمر فاروق السعدی)	فضائل و مسائل
23	عدم مساوات اور اسلام (پروفیسر عبدالعظیم)	تحقیق و تنقید
26	مرزا قادیانی سر تا پا مرض (پروفیسر عبدالرزاق ساجد)	تحقیق و تنقید
28	حضرت عثمان بن عفان (محمد خالد سیف)	مطالعہ کی میز پر
30	مولانا عبدالحق ملتانی (محمد رفیق اثری)	تذکرۃ الاخیار
35	آج بھی!	شعر و ادب

کثرت سے ذکر کرنے کا حکم

﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ۝ وَسَبِّحُوهُ بُكْرَةً وَأَصِيلًا ۝﴾

[الاحزاب: ۴۱، ۴۲]

”اے ایمان والو! اللہ تعالیٰ کا بہت ذکر کیا کرو اور صبح و شام اس کی تسبیح بیان کیا کرو۔“

زندہ دل اور مردہ دل

«مَثَلُ الَّذِي يَذْكُرُ رَبَّهُ وَالَّذِي لَا يَذْكُرُ مَثَلُ الْحَيِّ وَالْمَيِّتِ»

[البخاری: ۶۴۰۷ - مسلم: ۷۷۹]

”جو شخص اللہ تعالیٰ کو یاد کرتا اور جو نہیں کرتا ان کی مثال زندہ اور مردہ شخص کی سی ہے۔“

اللہ کے متعلق اچھا گمان

حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا، اللہ عز و جل فرماتا ہے:

أَنَا عِنْدَ ظَنِّ عَبْدِي بِي وَأَنَا مَعَهُ إِذَا ذَكَرَنِي فَإِنْ ذَكَرَنِي فِي نَفْسِهِ ذَكَرْتُهُ فِي نَفْسِي وَإِنْ ذَكَرَنِي فِي مَلَأِ ذَكَرْتُهُ فِي مَلَأٍ خَيْرٍ مِنْهُمْ - [بخاری: ۷۴۰۵ - مسلم: ۲/۲۶۷۵]

”میرا بندہ جو بھی میرے متعلق گمان رکھتا ہے میں اس کے قریب ہوتا ہوں، اگر وہ میرا اچھا ذکر اپنے دل میں کرتا ہے تو میں اس کو اپنے دل میں یاد کرتا ہوں اگر وہ مجھے کسی جماعت میں یاد کرے تو میں اس کو ان سے اچھی جماعت میں یاد کرتا ہوں۔“

اس رزق سے موت اچھی

ملک عصمت اللہ

اداریہ

پاکستان کے صدر جناب آصف علی زرداری فرینڈز آف پاکستان کے منعقدہ اجلاس کی امریکا کے صدر اوباما اور برطانوی وزیراعظم گارڈن براؤن کے ساتھ مشترکہ صدارت کرنے کے بعد اٹلی روانہ ہونے کے بعد اب وہ شاید روم بھی پہنچ چکے ہوں گے۔ فرینڈز آف پاکستان کے اجلاس میں صدر زرداری کو وعدہ فردا کے سوا کچھ نہیں ملا البتہ ان کے منہ کا ذائقہ خراب نہ ہونے دیا گیا اور امریکی سینٹ نے پاکستان کے صدر کو قطرہ نیساں سے پاکستان کی غیر فوجی امداد کے نام پر کیری لوگر بل سے متفقہ طور پر ضرور نواز دیا ہے۔ اس بل پر امریکی ری پبلکن پارٹی کے سینیٹرز نے شدید تحفظات کا اظہار کرتے ہوئے اس ”خوش گمانی“ کا برملا اظہار بھی کر دیا ہے کہ اس بات کی کیا گارنٹی ہے کہ امریکی رقم پاکستانی قیادت کے ذاتی سوزا کاؤنٹ میں منتقل نہیں ہوگی۔ پاکستان کو اب تک کوئی پیسہ نہ ملنے کی وجہ اعتماد کا یہی بحران تھا اور ہے۔ اس لیے امریکا یہ امداد براہ راست پاکستان کو نہیں دے رہا بلکہ اس کے لیے وہ الگ میکانزم بنا رہا ہے جس سے وہ یہ رقم اپنے مشیروں سفیروں کے ذریعے خرچ کرے گا۔ لہذا بل میں یہ شرط عائد کر دی گئی ہے کہ امریکا کی پاکستانی امداد میں اضافہ کے ساتھ سفارتی عملہ دوگنا کر دیا جائے گا اور اس مقصد کے لیے ۱۲۵۰ امریکی پاکستان بلائے جائیں گے۔

اس امداد میں سے اس عملہ پر اور کیری لوگر بل میں عائد شرائط کو نافذ کرنے پر ۱۵۷ ملین ڈالر کی رقم خرچ ہوگی۔ گویا امریکا نے اس بل کے ذریعے دی گئی امداد کی رقم کو ایک ہاتھ دے کر دوسرے ہاتھ واپس لینے کا پورا پورا باندوبست کر رکھا ہے۔ مزید برآں اس امداد کے دینے کی شرائط اتنی سخت ہیں کہ پاکستان شاید ہی ان شرائط کو پورا کر سکے اور اس بہانے اس امداد کو روکنے کا اہتمام بھی موجود ہے۔

ایک اخباری اطلاع کے مطابق اس بل کے ترمیم شدہ مسودے میں سے بھارت کے ساتھ دہشت گردی کے خلاف تعاون اور محسن پاکستان ڈاکٹر عبدالقدیر خاں سے پوچھ گچھ سے مشروط کرنے کی شقیں حذف کر دی گئی ہیں لیکن یہ بھی ایک خوش فہمی سے زیادہ کچھ نہیں کیوں کہ باقی شرائط میں لفظی ہیر پھیر کے ساتھ یہ ساری شقیں اپنی پوری آن بان کے ساتھ موجود ہیں۔ ان شرائط پر ایک نگاہ ڈال لیجیے اور پھر خود فیصلہ کریں کہ کیا واقعی وہ شرائط حذف ہو چکی ہیں۔

بل میں پاک فوج کو اس بات کا پابند بنایا گیا ہے کہ وہ سیاسی اور عدالتی معاملات میں کوئی رخنہ نہیں ڈالیں گی اور یہ امداد صرف اس صورت میں ملے گی جب کہ ملک کی تینوں..... بری، بحری اور ہوائی..... افواج کی جانب سے سیاسی اور عدالتی امور میں کسی قسم کی مداخلت نہیں ہوگی اور ملک کے سیاسی اور عدالتی نظام کو آئندہ پٹری سے اتارنے کی کوشش نہیں کریں گی۔ امریکی شرائط پوری نہ کی گئیں تو امداد روک دی جائے گی۔

اس شرط کے ذریعے بظاہر موجودہ قیادت کو سیاسی حمایت فراہم کر کے ملک میں قائم سیاسی نظام کو استحکام بخشنے کا منظر نظر آتا ہے اور بظاہر یہ شرط بے ضرر اور ملکی مفاد کے عین مطابق نظر آتی ہے لیکن حقیقت میں اس کے پیچھے ایک طوفان چھپا ہوا ہے جس کا احساس اگر آج نہیں کیا جا رہا تو آئندہ چند ہی دنوں میں اس کی حقیقت واضح ہو جائے گی۔

اس شرط میں فوج کے ہاتھ پاؤں باندھ کر سیاسی قیادت کو پوری طرح کھل کھیلنے کا موقع فراہم کیا گیا ہے۔ نیز امریکا نے اپنے لیے یہ گنجائش بھی فراہم کر رکھی ہے کہ اس سیاسی حمایت کے بدلے ان سے اپنی من مانی شرائط منوائے اور فوج ٹک ٹک دیدم دم نہ کشیدم کی تصویر بنی بیٹھی دیکھتی رہے۔ فوج کو عدالتی امور میں مداخلت نہ کرنے کا پابند بنا کر موجودہ عدالتی نظام کو بچ و بن سے اکھاڑنے اور حالیہ وکلاء کی تحریک کے نتیجے میں عدالتوں کو میسر

آئی آزادی کو سلب کرنے کا آغاز ہوتا نظر آ رہا ہے۔ کسے علم نہیں کہ ججوں کی بحالی ”فوجی مداخلت“ ہی کے ذریعے ممکن ہو سکتی تھی۔ ججوں کی بحالی ایک ایسا اقدام تھا جسے صدر زرداری کی براہ راست توہین کے طور پر لیا گیا ہے جنہوں نے خود کو اس بات کے لیے پر عزم کر لیا تھا کہ چیف جسٹس کو بحال نہیں کرنا ہے لیکن انہیں یہ کام بہر حال کرنا پڑا اور اپنی مرضی کے برعکس کرنا پڑا۔

نیز اس سے یہ اشارہ بھی ملتا ہے کہ راولپنڈی میں موجود جی ایچ کیو اب تک پیپلز پارٹی کی حکومت کو معاملات آگے چلانے میں مشکلات پیدا کر رہا ہے۔ لہذا اس کے پرتیج کرنے ضروری سمجھے گئے۔ دوسری طرف حالیہ چینی کے بحران کو حل کرنے کے لیے عدالتی کوششوں اور ان کے احکام کو ہوا میں اڑا کر عدلیہ کو بے وقعت اور بے توقیر کر کے عدلیہ کے پرکاشنے کا عمل شروع کرنا بھی کہا جاسکتا ہے۔

کیری لوگر بل میں دوسری شرط یہ ہے کہ ایٹمی ہتھیاروں کے غیر قانونی نیٹ ورک کے خلاف کارروائی میں پاکستان امریکا کے ساتھ تعاون جاری رکھے گا اور ضرورت ہوئی تو ایسے نیٹ ورک سے وابستہ کسی بھی پاکستانی تک امریکا کو رسائی فراہم کرنے کا پابند ہوگا۔

لیجی بل تھیلے سے باہر آگئی ہے۔ امریکا نے اپنا یہ شک کہ پاکستان میں ایٹمی ہتھیاروں کا غیر قانونی نیٹ ورک موجود ہے، کو یقین میں بدل دیا ہے اور دوسرا یہ کہ ڈاکٹر عبدالقدیر خاں سے پوچھ گچھ کی شق ختم کرنے کے باوجود اس امر کو یقینی بنالیا گیا ہے کہ اگر ضرورت پڑی تو ایٹمی سائنسدانوں میں سے کسی کو بھی تفتیش میں شامل کیا جاسکے گا۔

تیسری شرط یہ ہے کہ حکومت پاکستان کسی بھی ایسے عنصر کی حمایت نہیں کرے گی جو امریکا اور افغانستان میں اتحادی افواج اور پڑوسی ممالک پر حملوں میں ملوث رہ چکے ہوں جو پاک فوج یا انٹیلی جنس ایجنسی، انتہا پسند یا دہشت گرد گروپ سے ہو سکتے ہیں۔

اس شرط کے ذریعے حکومت پاکستان سے امریکی الزام کو منوانے کی کوشش کی گئی ہے کہ وہ خود یا افواج پاکستان در پردہ طالبان کی حمایت کر رہی ہیں۔ چوتھی شرط اس سے بھی بڑھ کر ہے کہ پاکستان القاعدہ، طالبان یا اس سے منسلک دہشت گرد گروپ جیسے لشکر طیبہ اور جمیش محمد کو پڑوسی ملکوں پر حملے کے لیے اپنی سر زمین استعمال نہیں کرنے دے گا۔

جس مقصد کے لیے امریکا ۸ سال سے افغانستان کی دیوار کے ساتھ اپنا سر پھوڑنے کی کوشش کر رہا ہے اور اس میں اس کی کامیابی کا دور دورہ تک امکان نظر نہیں آتا اس میں پاکستان اب کیا کر سکے گا جب کہ اس کے پاس ذرائع ہیں نہ وسائل۔ اصل میں امریکا پاکستان کو اس طویل اور نہ ختم ہونے والی جنگ میں الجھا کر افغانستان سے دم دبا کر بھاگنا چاہتا ہے کیوں کہ اسے احساس ہو گیا ہے کہ وہ یہ جنگ مستقبل قریب ہی نہیں مستقبل بعید میں بھی جیت نہیں سکے گا۔

اس سے اگلی شرط یہ ہے کہ پاکستان کے قبائلی علاقوں میں دہشت گردوں کے تربیتی مراکز ختم کیے جائیں گے۔ ملک کے دوسرے حصوں جیسے کوئٹہ اور مرید کے میں قائم دہشت گردوں کے ٹھکانے ختم کرائے جائیں گے اور امریکا جب بھی ہائی لیول دہشت گرد اہداف کی معلومات دے گا تو پاکستان بروقت اطمینان بخش کارروائی کرے گا۔

اس شرط سے امریکی جنگ کیا پورے پاکستان میں نہیں پھیلے گی؟ پاکستان خانہ جنگی کی کیفیت میں مبتلا نہیں ہو جائے گا؟ ذرا سوچئے تو سہی اس صورت حال میں پاکستان کو سیاسی استحکام ملے گا یا کہ افراطی اور انتشار کی دلدل میں پھنس جائے گا۔

یہ بل حقیقت میں امداد ثابت ہوگا یا پاکستان کی آزادی اور خود مختاری کو سلب کرنے کا ذریعہ بنے گا اور اس کے لیے پھانسی کا پھندہ ثابت ہوگا۔ اے دانش وران قوم! خاموش مت بیٹھے گا۔ حکومت جو اس وقت پیسے کے لالچ میں اندھی ہو گئی ہے اس کو سمجھانے کی کوشش کیجئے گا کہ وہ اس بل کے ذریعے ملنے والی امداد کو اپنے لیے زہر قاتل سمجھ کر اس کو لینے سے انکار کر دے کیوں کہ

اے طائر لاہوتی اس رزق سے موت اچھی جس رزق سے آتی ہو پرواز میں کوتاہی

تدوین قرآن

ڈاکٹر حافظ محمد شریف شاکر (ایسوسی ایٹ پروفیسر جی سی یونیورسٹی فیصل آباد)

”زجاج نے کہا کہ اس کے آگے اور پیچھے سے باطل کے نہ آنے کا معنی یہ ہے کہ یہ کمی بیشی سے محفوظ ہے۔ اسی کے قائل قتادہ اور سدی ہیں۔ اس پر باطل کے آنے سے مراد زیادتی اور نقصان ہے، اور مقاتل نے کہا کہ اس سے پہلے کی کتب اس کی تکذیب نہیں کریں گی اور نہ کوئی کتاب اس کے بعد آئے گی جو اسے باطل قرار دے سکے، اسی کے قائل سدی اور سعید جبر ہیں۔“ [مرجع سابق، ص: ۴/۵۱۹]

قرآن مجید دو متواتر طریقوں سے محفوظ ہو کر ہم تک پہنچا ہے:

①..... جمع صدر: یعنی سینوں میں محفوظ ہونا اس بارے میں ارشاد

ربانی ہے:

﴿بَلْ هُوَ آيَاتٌ مُّبَيِّنَاتٌ فِي صُدُورِ الَّذِينَ أُوتُوا الْعِلْمَ﴾

[العنکبوت: ۴۹]

”بلکہ یہ روشن آیات اہل علم کے سینوں میں محفوظ ہیں۔“

سینہ نبوی میں جمع القرآن۔ ارشاد ربانی ہے:

﴿لَا تَعْجَلْ بِالْقُرْآنِ مِنْ قَبْلِ أَنْ يُقْضَى إِلَيْكَ وَحْيُهُ ۚ وَ

قُلْ رَبِّ زِدْنِي عِلْمًا﴾ [طہ: ۱۱۴]

”اے نبی ﷺ آپ اپنی طرف وحی قرآن مکمل ہونے سے

پہلے قرآن پڑھنے میں جلدی نہ کیجیے، اور دعا کیجیے: اے میرے

رب! میرے علم میں اضافہ فرما۔“

علامہ شوکانی لکھتے ہیں:

”قال المفسرون: كان النبي ﷺ يبادر جبريل

فيقرأ قبل ان يفرغ من الوحي حرصاً منه على ما

كان ينزل عليه فنهاه الله عن ذلك -“ [الشوکانی،

اللہ تعالیٰ ہی قرآن کا محافظ ہے۔ ارشاد ربانی ہے:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹]

یقیناً قرآن کو ہم ہی نے نازل کیا ہے اور ہم ہی اس کی حفاظت

کرنے والے ہیں۔“

علامہ شوکانی لکھتے ہیں:

”عن كل ما لا يليق به من تصحيف وتحريف

وزيادة ونقص وغير ذلك -“ [الشوکانی، محمد بن

علی بن محمد: فتح القدير الجامع بين فني الروايه

والدرایة من علم التفسير: دار الفكر، بيروت: سن ندارد،

ص: ۳/۴۲۲]

یعنی ”ہر قسم کی تصحیف و تحریف اور کمی و زیادتی وغیرہ سے جو

قرآن کی شایان شان نہیں اسے محفوظ رکھنے والے ہیں۔“

ارشاد ربانی ہے:

﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾

[حم السجدة: ۴۲]

”اس کو باطل نہ آگے سے آسکتا ہے اور نہ پیچھے سے۔“

اس کے تحت علامہ شوکانی لکھتے ہیں:

”قال الزجاج: معناه انه محفوظ من ان ينقص منه

فيأتيه الباطل من بين يديه او يزداد فيه فيأتيه الباطل

من خلفه، وبه قال قتادة والسدي - ومعنى الباطل

على هذا: الزيادة والنقصان وقال مقاتل: لا يأتيه

التكذيب من الكتب التي قبله ولا يجيئ من بعده

كتاب فيطلبه وبه قال الكلبي وسعيد بن جبیر -“

فتح القدیر، ص: ۳۸۹/۳

”مفسرین نے کہا کہ نبی کریم ﷺ پر جو قرآن نازل ہو رہا ہوتا، آپ اسے یاد کرنے کی طمع رکھتے ہوئے جبریل کی وحی مکمل ہونے سے پہلے اسے جلدی جلدی پڑھا کرتے تھے۔ تو اللہ نے آپ کو اس سے منع کر دیا۔“

اور مندرجہ بالا آیات نازل کیں۔ اسی طرح کی درج ذیل آیات ہیں:

﴿لَا تُحَرِّكْ بِهِ لِسَانَكَ لِتُجْعَلَ بِهِ ۝ إِنَّ عَلَيْكَ جَمْعَهُ وَ قُرْآنَهُ ۝ فَإِذَا قَرَأْتَهُ فَاتَّبِعْ قُرْآنَهُ ۝ ثُمَّ إِنَّ عَلَيْكَ بَيَانَهُ ۝﴾

[القیامۃ: ۱۶-۱۹]

”(اے نبی) اس وحی کو جلدی جلدی یاد کرنے کے لیے اپنی زبان کو حرکت نہ دو، اس کو یاد کروادینا اور پڑھوادینا ہمارے ذمے ہے۔ لہذا جب ہم اسے پڑھ لیں تو اس کے بعد آپ اسے پڑھیں۔ پھر اس کا مطلب سمجھا دینا بھی ہمارے ہی ذمہ ہے۔“ [مودودی، ابوالاعلیٰ، سید: ترجمہ قرآن مجید، ادارہ ترجمان القرآن، لاہور: ذی الحجہ ۱۴۰۹ھ، جولائی ۱۹۸۹ء، ص: ۱۴۹۹]

اس آیت کے تحت امام شوکانی رقم طراز ہیں:

”کان رسول اللہ ﷺ يحرك شفثیه ولسانه بالقرآن اذا انزل اليه قبل فراغ جبریل من قرائة الوحی حرصا علی ان يحفظه ﷺ فنزلت هذه الآية: ای لا تحرك بالقرآن لسانك عند القاء الوحی لتاخذه علی عجل مخافة ان يتفلت منك۔ ومثل هذا قوله ﷻ ولا تعجل بالقرآن من قبل ان يقضى اليك وحيه ﷻ الآية ﷻ ان علينا جمعه ﷻ فی صدرك حتى لا يذهب عليك منه شيء ﷻ وقرآنه ﷻ ای اثبات قرائته فی لسانك۔“

[الشوکانی، فتح القدیر، ص: ۳۳۸/۵]

”جب نبی کریم ﷺ پر قرآن نازل کیا جاتا تو آپ اسے حفظ کرنے کی حرص کرتے ہوئے جبریل کے وحی پڑھنے سے فارغ ہونے سے پہلے اپنے ہونٹوں اور زبان کو قرآن کے

(الفاظ کے) ساتھ ساتھ حرکت دیا کرتے تو یہ آیت نازل ہوئی۔ یعنی آپ جبریل کے وحی القاء کرتے وقت اپنی زبان کو قرآن کے ساتھ حرکت نہ دیجیے تاکہ آپ اس قرآن کو اپنے سے چھوٹ جانے کے خوف سے جلدی جلدی حاصل کر لیں۔ اور اسی جیسا اللہ کا یہ ارشاد ہے: ”آپ اپنی طرف وحی قرآن مکمل ہونے سے پہلے، قرآن پڑھنے میں جلدی نہ کیجیے۔“ بلاشبہ قرآن کو تمہارے سینے میں اس طرح جمع کر دینا کہ اس میں سے کچھ نہ جاسکے یہ ہماری ذمہ داری ہے۔“

امام مجاہد اور کلبی فرماتے ہیں:

”کان النبی ﷺ اذا انزل علیه جبریل بالوحی لم یفرغ جبریل من آخر الایة حتی یتکلم النبی ﷺ باولها مخالفة ان ینساها فنزلت: ﴿سنقرنک فلا تنسی﴾۔“ [نفس المرجع، ص: ۴۲۴/۵]

”جب نبی کریم ﷺ پر جبریل ﷺ وحی لاتے تو جبریل کے آخری آیت سے فارغ ہونے سے پہلے نبی کریم ﷺ اس (وحی) کو بھول جانے کے خوف سے اول آیت سے پڑھنا شروع کر دیتے تو یہ آیت نازل ہوئی: ”ہم آپ کو پڑھا میں گے آپ بھولیں گے نہیں۔“

ان تمام آیات سے ہمیں یہ رہنمائی ملتی ہے کہ اللہ تعالیٰ نے نبی کریم ﷺ کے پاک دل میں قرآن کو جمع کر دیا اور محفوظ فرما دیا ہے۔

احادیث سے رہنمائی:

(۱)..... ”عن عائشة عن فاطمة: اسرّ الی النبی ﷺ ان جبریل کان یعارضنی بالقرآن کل سنة وانه عارضنی العام مرتین ولا اراه الا حضر اجلی۔“ [نفس المرجع، باب ما کان جبریل یعرض القرآن، ص: ۸۹۱]

”حضرت عائشہ حضرت فاطمہ سے روایت کرتی ہے کہ نبی کریم ﷺ نے مجھ سے یہ خفیہ بات کی کہ جبریل ہر سال مجھ سے قرآن کا دور کیا کرتے تھے، اور بلاشبہ اس سال مجھ سے دو دفعہ قرآن کا دور کیا اور میرا خیال ہے کہ میری اجل حاضر ہوگئی۔“

وان البداءة في الذكر على غيره في امر مشترك فيه مع غيره يدل على تقدمه فيه -“
”اس سے ماہر قرآن کے ساتھ محبت مستفاد ہوتی ہے، اور جو شخص اپنے ساتھیوں کے ساتھ کسی امر میں شریک ہو، اسے پہلے ذکر کرنے سے اس کے اس امر میں ساتھیوں سے سبقت حاصل کرنے کی رہنمائی ملتی ہے۔“ [نفس المرجع، ص: ۴۸/۹]
ان چار صحابہ کا آپ ﷺ نے خصوصیت سے ذکر کیا ہے جب کہ ان کے علاوہ اور بھی صحابہ حفظ القرآن میں ان کے شریک رہے۔ حافظ ابن حجر عسقلانی لکھتے ہیں:

”ولا يلزم من ذلك ان لا يكون احد في ذلك الوقت شاركهم في حفظ القرآن بل كان الذين يحفظون مثل الذين حفظوه وازيد منهم جماعة من الصحابة“
[ابن حجر عسقلانی، فتح الباری، ص: ۴۸/۹]
”اس سے یہ لازم نہیں آتا کہ اس وقت حفظ القرآن میں ان کا کوئی اور شریک نہیں تھا، بلکہ جو حفظ کر رہے تھے وہ بھی انہی کی طرح تھے جنہوں نے اسے (پہلے) حفظ کیا تھا اور ان سے (بھی) زیادہ صحابہ کی ایک جماعت موجود تھی۔“
حافظ ابن حجر عسقلانی رحمہ اللہ مزید لکھتے ہیں:

”انهم لم ينفردوا بل الذين مهروا في تجويد القرآن بعد العصر النبوي اضعاف المذكورين -“
”یہ (چار) منفرد نہیں تھے بلکہ جنہوں نے عہد نبوی کے بعد تجوید القرآن میں مہارت حاصل کی وہ ان مذکورین بالا سے کئی گنا زائد تھے۔“ [نفس المرجع]

①..... بڑ معونہ میں شہید ہونے والے ستر اصحاب رسول کے بارے میں حافظ ابن حجر لکھتے ہیں:

”غزوة بئر معونة ان الذين قتلوا فيها من الصحابة كان يقال لهم قراء وكانوا سبعين رجلا -“ [ابن حجر عسقلانی، فتح الباری، ص: ۴۸/۹]
”غزوہ بئر معونہ میں جو ستر صحابہ شہید ہوئے کہا جاتا ہے کہ وہ

(۲)..... ”عن ابی هريرة قال: ”كان يعرض على النبي ﷺ القرآن كل عام مرة فعرض عليه مرتين في العام الذي قبض فيه -“ [نفس المرجع، حدیث: ۴۹۹۸]
”ابو ہریرہ نے کہا کہ جبریل ہر سال نبی ﷺ کے ساتھ ایک دفعہ قرآن کا دور کیا کرتے، جس سال آپ فوت ہوئے تو جبریل نے دو دفعہ آپ کے ساتھ دور کیا۔“

قرآن صحابہ کے سینوں میں:

حضرت قتادہ کہتے ہیں کہ میں نے انس بن مالکؓ سے پوچھا کہ نبی کریم ﷺ کے عہد میں کن صحابہ نے قرآن جمع کیا تو آپؐ نے فرمایا:
”اربعة كلهم من الانصار ابی بن كعب ومعاذ بن جبل وزيد بن ثابت وابو زيد -“ [البخاری، محمد بن اسماعیل، ابو عبد اللہ، صحیح البخاری، کتاب فضائل القرآن، باب ما كان جبریل يعرض القرآن على النبي، حدیث: ۵۰۰۳، دار السلام للنشر والتوزيع، ریاض: ۱۴۱۹ھ، ۱۹۹۹ء، ص: ۸۹۷]
”چار صحابہ ① ابی بن کعب، ② معاذ بن جبل، ③ زید بن ثابت، ④ اور ابو زید نے جمع کیا، یہ بھی انصار میں سے تھے۔“
رسول اللہ ﷺ نے فرمایا:

”خذوا القرآن من اربعة: من عبد الله بن مسعود وسالم ومعاذ وابی بن كعب -“ [نفس المرجع، حدیث: ۴۹۹۹ء، ص: ۸۹۶]
”چار اشخاص سے قرآن اخذ کرو: ① عبد اللہ بن مسعود، ② سالم سے، ③ معاذ سے، ④ اور ابی بن کعب سے۔“

پہلے دو مہاجرین سے ہیں بعد کے دونوں انصار میں سے ہیں۔
[ابن حجر عسقلانی، احمد بن علی بن حجر، فتح الباری، دار نشر الکتب الاسلامیہ لاہور: ۱۴۰۱ھ/۱۹۸۱ء، ص: ۴۷/۹]

حافظ ابن حجر عسقلانی رحمہ اللہ لکھتے ہیں:

”ويستفاد منه محبة من يكون ماهرا في القرآن

سبھی قاری تھے۔“

ابوبکر صدیق رضی اللہ عنہ نے فرمایا:

”ان عمر اتانی فقال ان القتل قد استحر يوم
اليمامة بقرء القرآن، واني اخشى ان استحر القتل
بالقراء بالمواطن فيذهب كثير من القرآن -“
[بخاری، الجامع الصحيح، کتاب الفضائل، باب جمع
القرآن، حدیث: ۴۹۸۶]

”بلاشبہ (حضرت) عمر رضی اللہ عنہ نے مجھے آ کر کہا کہ یمامہ کے دن
قراء پر معرکہ گرم ہوا، مجھے ڈر ہے کہ اگر اسی طرح جنگی معرکوں
میں قراء شہید ہوتے رہے، تو بہت سا قرآن جاتا رہے گا۔“

حضرت عمر رضی اللہ عنہ کے اس بیان سے واضح ہوا کہ جنگ یمامہ میں
بہت سے قراء شہید ہوئے تھے اور صحابہ میں قراء کی کثیر تعداد موجود تھی جن
کے آئندہ معرکوں میں شہادت کے خدشہ کے پیش نظر حضرت عمر نے
ابوبکر صدیق کو قرآن یکجا کرنے کا مشورہ دیا تھا۔

امام مالک موطا میں یہ حدیث لائے ہیں:

”عن سائب بن يزيد انه قال: امر عمر ابن
الخطاب ابى ابن كعب وتميما الداري ان يقوموا
للناس باحدى عشرة ركعة قال: وكان القارئ
يقرا بالمئين حتى كنا نعتمد على العصي من طول
القيام وما كنا ننصرف الا في فروع الفجر -“ [امام
مالك، الموطا (تحقيق: شار عواد معروف)، دار الغرب
الاسلامی، بیروت: ۱۴۱۷ھ، ۱۹۹۷ء، ص: ۱/۱۷۲]

”سائب بن یزید نے کہا کہ عمر بن خطاب نے ابی بن کعب اور
تمیم داری کو حکم دیا کہ وہ لوگوں کو گیارہ رکعات (قیام رمضان)
پڑھائیں۔ سائب بن یزید نے کہا قاری سو آیات والی سورتیں
پڑھتا تھا، یہاں تک کہ ہم طویل قیام کی وجہ سے لاٹھیوں پر ٹیک
لگایا کرتے تھے، اور ہم فجر کے قریب واپس ہوتے تھے۔“

اس حدیث سے بھی صحابہ کے سینوں میں قرآن کے محفوظ ہونے
کا ثبوت ملتا ہے۔

عبداللہ بن مسعود رضی اللہ عنہ کہتے ہیں کہ میں نے ستر سے زائد سورتیں

رسول اللہ ﷺ کی زبان اقدس سے اخذ کی ہیں۔ [بخاری، الجامع
الصحيح، باب القراء من اصحاب النبي، حدیث: ۵۰۰۰، ص: ۸۹۷]

②..... جمع مکتوبی: یعنی تحریری صورت میں محفوظ، اس پر مندرجہ
ذیل آیات سے روشنی پڑتی ہے:

﴿وَالطُّورِ ۝ وَكِتَابٍ مُّسْتَوٍ ۝ فِي رُفٍ مُّنْشُورٍ ۝﴾

[الطور: ۱-۳]

”قسم ہے طور کی اور باریک چمڑے پر لکھی ہوئی کتاب کی۔“

فرشتوں کے اس مس کرنے کے بارے میں ارشاد باری ہے:

﴿اِنَّهُ لَقُرْآنٌ كَرِيمٌ ۝ فِيْ كِتَابٍ مَّكْنُوْنٍ ۝ لَا يَمَسُّهٗ اِلَّا
الْمُطَهَّرُوْنَ ۝﴾ [الواقعة: ۷۷-۷۹]

”بلاشبہ یہ عزت والا قرآن چھپی ہوئی کتاب میں محفوظ ہے،

جسے پاک صاف (فرشتے) ہی چھوتے ہیں۔“

﴿بَلْ هُوَ قُرْآنٌ مَّجِيدٌ ۝ فِيْ لَوْحٍ مَّحْفُوْظٍ ۝﴾

[البروج: ۲۱، ۲۲]

”بلکہ یہ بزرگی والا قرآن ایک محفوظ تختی پر (لکھا ہوا) ہے۔“

اس کی مزید توضیح کے لیے ارشاد باری تعالیٰ ہے:

﴿فِيْ صُحُفٍ مُّكْرَمَةٍ ۝ مَّرْفُوعَةٍ مُّطَهَّرَةٍ ۝ بِأَيْدِي
سَفَرَةٍ ۝ كِرَامٍ بَرَرَةٍ ۝﴾ [عبس: ۳۱-۱۶]

”یہ عزت والے بلند قدر پاکیزہ صحیفوں میں، بزرگ اور نیک

کاتبوں کے ہاتھوں میں ہے۔“

کتابت و جمع قرآن عہد رسالت میں:

رسول اللہ ﷺ کسی ایک کاتب وحی صحابی کو بلا کر فی الفور لکھوا لیا
کرتے تھے۔

صحیح بخاری میں ہے کہ جب ﴿لَا يَسْتَوِي الْقَاعِدُونَ مِنَ

المومنين والمجاهدون في سبيل الله﴾ کا نزول ہوا تو نبی ﷺ

نے فرمایا:

”ادع لى زيدا وليجى باللوح والدواة والكتف ثم

قال: اكتب ﴿لَا يَسْتَوِي الْقَاعِدُونَ﴾ -“ [بخاری،

محمد بن اسماعيل، الامام، ابو عبد الله، صحيح

ہوتے تو ان کے علاوہ کوئی اور لکھتا، زید سے پہلے آپ ﷺ کے لیے ابی بن کعب کتابت کیا کرتے تھے۔ اور یہ پہلے شخص ہیں جنہوں نے مدینہ میں سب سے پہلے آپ ﷺ کے لیے کتابت کی اور مکہ میں جس نے سب سے پہلے آپ ﷺ کے لیے کتابت کی وہ قریش میں سے عبداللہ بن سعد بن ابی سرح ہے، پھر وہ مرتد ہو گیا، پھر دوبارہ فتح مکہ کے دن مسلمان ہوا۔ اور آپ کے جملہ کاتبین میں خلفائے اربعہ اور دوسرے صحابہ میں زبیر بن عوام، سعید بن عاص، امیہ کے دونوں بیٹے خالد اور ابان، حنظلہ بن ربیع اسدی، معقیب بن ابی فاطمہ، عبداللہ بن ارقم زہری، شرحبیل بن حسنہ اور عبداللہ بن رواحہ شامل ہیں۔“

ترتیب آیات وسور بھی اللہ کی طرف سے مقرر کردہ ہے:

حضرت عثمان رضی اللہ عنہ فرماتے ہیں:

”کان النبی ﷺ مما تنزل علیہ الآيات فیدعوا بعض من کان یکتب له ویقول له (ضع هذه الآية فی السورة التي یذکر فیها کذا وکذا) وتنزل علیہ الآية والايتان فیقول مثل ذلك۔“ [ابوداؤد، سلیمان بن اشعث، السجستانی، سنن ابی داؤد، اول کتاب الصلاة، باب من جهر بها، حدیث: ۷۸۶، دار السلام للنشر والتوزیع، الرياض، محرم: ۱۴۲۰ھ، اپریل: ۱۹۹۹ء، ص: ۱۲۳]

جو آیات نبی ﷺ پر نازل ہوتیں آپ ﷺ اپنے ہاں موجود کاتب کو بلا تے اور اسے کہتے کہ اس آیت کو اس سورۃ میں رکھیے جس میں یوں یوں ذکر کیا گیا ہے اور آپ پر ایک دو آیات اترتیں تو آپ ﷺ ایسا ہی فرماتے۔

یقیناً یہ ترتیب اللہ کی طرف سے آپ ﷺ کو القاء ہوتی تھی جیسا کہ ارشاد باری ہے:

﴿وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ۖ﴾

”اور آپ اپنی خواہش سے گفتگو نہیں فرماتے وہ تو وحی ہوتی ہے

البخاری، کتاب فضائل القرآن، باب کاتب النبی، حدیث: ۴۹۹۰، دار السلام، الرياض: ۱۴۱۹ھ/ ۱۹۹۹ء، ص: ۸۹۵]

”میرے پاس زید کو بلاؤ اور وہ تختی، دواۃ اور کندھے کی ہڈی لے کر حاضر ہو۔ پھر آپ ﷺ نے فرمایا: بکھو لا یستوی القاعدون ﴿﴾“

اس سے معلوم ہوا کہ قرآن مجید کندھے کی چوڑی ہڈی پر لکھ کر حفاظت سے رکھ دیا جاتا تھا۔

اور اس کام کے لیے صحابہ کی ایک جماعت موجود تھی۔ حافظ ابن حجر لکھتے ہیں:

”قد کتب الوحی لرسول اللہ جماعۃ غیر زید بن ثابت، اما بمکة فلجميع ما نزل بها لان زید بن ثابت انما اسلم بعد الهجرة واما بالمدينة فاکثر ما کان یکتب زید وکان زید ربما غاب فکتب الوحی غیرہ، وقد کتب له قبل زید ابی بن کعب وهو اول من کتب له بالمدينة، واول من کتب له بمکة من قریش عبد اللہ بن سعد بن ابی سرح ثم ارتد ثم عاد الی الاسلام يوم الفتح، وممن کتب له فی الجملة الخلفاء الاربعة والزبیر بن العوام وخالد وابان ابننا سعید بن عاص بن امیة وحنظلة بن الربیع الاسدی ومعقیب ابن ابی فاطمة وعبد اللہ بن ارقم الزہری وشرحبیل بن حسنة وعبد اللہ بن رواحة فی آخرین۔“ [نفس المرجع، ص: ۲۲/۹]

”زید بن ثابت کے علاوہ بھی صحابہ کی ایک جماعت نے رسول اللہ ﷺ کے لیے کتابت وحی کا فریضہ انجام دیا۔ مکہ میں جو کچھ آپ پر نازل ہوا اس کی کتابت اسی جماعت نے کی کیوں کہ زید بن ثابت تو ہجرت کے بعد مسلمان ہوئے تھے۔ مدینہ میں زیادہ تر زید ہی کتابت کیا کرتے تھے۔ بعض دفعہ زید موجود نہ

علامہ قاضی سلمان منصور پوری نے قرآن کو کتاب کہنے کی تین وجوہ بیان کی ہیں، کتاب کہنے کی:

”اول وجہ یہ ہے کہ جس کلام کے نزول کے ساتھ ساتھ کتابت کا اس قدر اہتمام کیا گیا ہو، اسے کتاب کے نام کے ساتھ موسوم کیا جانا بالکل صحیح ہے دوسری وجہ یہ ہے کہ قرآن مجید قبل از نزول بھی لوح محفوظ میں تحریر شدہ ہے۔ تیسری وجہ یہ ہے کہ کتاب کے معنی اصل لغت میں ”جمع کرنا“ ہے۔ کتب کتابت کے معنی اسی لیے کہا جاتا ہے کہ حروف کو حروف کے ساتھ سطح کاغذ پر جمع کیا جاتا ہے۔ محاورات عرب پر غور کرو۔ کتب الکتاب ”فوجی دستے جمع کیے“، کتب الشفا ”چرمی حوض لگایا“، کتب الناقة ”ناقہ کے تھن میں دودھ جمع کیا“، پس اصل لغت کے لحاظ سے قرآن مجید کو کتاب کہنا درست ہوا، اور اندریں حالت اس کا ترجمہ ”الجامع“ ہوا، یعنی وہ کلام جو مواضع و امثال، انذار و تبشیر، احکام و حکم اور شریعت و حکمت کا جامع ہے۔“ [سلمان منصور پوری، محمد سلیمان، قاضی، الجمال والکمال، فاروقی کتب خانہ ملتان، سن ندارد، ص: ۱۸]

عہد صدیقی میں تدوین قرآن: حافظ ابن حجر لکھتے ہیں کہ قرآن صحیفوں میں لکھا ہوا تھا لیکن وہ متفرق شکل میں تھے تو ابوبکر رضی اللہ عنہ نے انہیں یکجا کر دیا، پھر وہ آپ کے بعد محفوظ رہے یہاں تک کہ عثمان رضی اللہ عنہ نے اس سے نقلیں تیار کرنے کا حکم دیا، تو اس سے بہت سے صحیفے نقل کیے گئے اور یہ مختلف شہروں میں بھیجے گئے۔ [حافظ ابن حجر، العسقلانی، فتح الباری، ص: ۱۳/۹]

حضرت ابوبکر صدیق رضی اللہ عنہ کی خدمت تدوین قرآن کو امام زہری (متوفی ۱۲۴ھ) نے اپنے استاد عبید بن سبا سے یوں روایت کیا کہ زید بن ثابت رضی اللہ عنہ بتاتے ہیں کہ ابوبکر صدیق نے مجھے اہل یمامہ کے قتل کا کہلا بھیجا، عمر رضی اللہ عنہ بن خطاب بھی آپ کے پاس تھے۔ ابوبکر نے کہا کہ عمر نے آ کر مجھے کہا کہ ”یمامہ کے دن قرآن کے قتل سے میدان کارزار خوب گرم ہوا (یعنی قرآن کثرت سے شہید ہوئے) اور مجھے ڈر ہے کہ اگر مختلف معرکوں میں قرآن یوں ہی قتل ہوتے رہے تو

جو (آپ ﷺ کی طرف) کی جاتی ہے۔“ [النجم: ۴۰۳]

حضرت ابن عباس رضی اللہ عنہ فرماتے ہیں جب یہ آیت ”واتقوا یوما ترجعون فیہ الی اللہ“ نازل ہوئی تو جبریل علیہ السلام نے آپ ﷺ سے کہا ”ضعہا علی رأس مائتین وثمانین من سورة البقرة“ [البقرة: ۲۸۱، النسفی، عبد اللہ بن احمد بن محمود، ابوالبرکات، مدارک التنزیل وحقائق التناویل (علی ہوامش تفسیر الخازن)، دار المعرفۃ بیروت، سن ندارد، ص: ۲۰۶/۱]

اسے سورۃ بقرہ کی دوسو اسی آیات کے بعد رکھیے۔ سورتوں کی ترتیب من جانب اللہ ہونے پر درج ذیل آیت بطور دلیل پیش کی جاسکتی ہے۔ کیوں کہ اس سے پہلے دس سورتیں نازل ہوئی ہیں اور یہ گیارہویں سورۃ ہے۔ ارشادِ باری ہے:

﴿قُلْ فَاتَوُوا بَعْشِرَ سُورٍ مِّثْلَهُ مَقْتَرٍ لِّتَ﴾ [ہود: ۱۳]

”تم اس جیسی اپنے پاس گھڑی ہوئی دس سورتیں لے آؤ۔“ اس سے ثابت ہوا کہ عہد نبوی میں حتیٰ کہ کئی زندگی میں بھی آیات کی طرح سورتوں کی ترتیب موجود تھی، جس سے آپ کے زمانہ میں قرآن کا تدوینی شکل میں ہونا ثابت ہوتا ہے۔

جب حضرت عمر مسلمان ہونے سے پہلے اپنی بہن کے گھر گئے تو ان کو قرآن پڑھتے ہوئے پایا تو فرمایا:

”اعطونی الكتاب الذی عندکم اقرأ الخ۔“

[دارقطنی، علی بن عمر، الامام، سنن الدار قطنی، نشر

السنة، ملتان، سن ندارد، ص: ۱۲۳/۱]

”مجھے وہ کتاب دو جو تمہارے پاس ہے تاکہ میں اس کی تلاوت کروں۔“ اس سے بھی ثابت ہوا کہ حضرت عمر کے اسلام لانے کے وقت لکھا ہوا قرآن موجود تھا۔

اس آخری الہامی کتاب کے اللہ تعالیٰ نے قرآن میں بہت سے نام ذکر کیے ہیں جن میں ایک نام ”کتاب“ ہے۔ جس کا ذکر اللہ تعالیٰ نے قرآن مجید میں دو سو ستاون دفعہ کیا ہے۔ [محمد فؤاد عبد الباقی، المعجم المفہرس لالفاظ القرآن الکریم، دار الحدیث، القاہرہ: ۱۴۰۸ھ، ۱۹۸۸ء، ص: ۷۵۱-۷۵۶]

حفصہ رضی اللہ عنہ کے پاس پیغام بھیجا کہ ہمارے پاس صحیفے بھیج دیں تاکہ ہم انہیں صحیفوں میں نقل کر لیں پھر یہ صحیفہ آپ کو واپس کر دیں گے۔ حفصہ نے یہ صحیفے عثمان رضی اللہ عنہ کے پاس بھیج دیے۔ آپ نے زید بن ثابت، عبد اللہ بن زبیر، سعید بن عاص اور عبد الرحمن بن حارث بن ہشام کو حکم دیا تو انہوں نے اس کو صحیفوں میں نقل کیا، اور عثمان رضی اللہ عنہ نے تینوں قریشیوں سے کہا کہ جب قرآن میں سے کسی چیز میں تمہارا اور زید بن ثابت کا اختلاف ہو جائے اسے قریش کی زبان میں لکھو! کیوں کہ یہ انہی کی زبان میں نازل ہوا ہے، تو انہوں نے ایسا ہی کیا۔ یہاں تک کہ جب انہوں نے صحف کو مصاحف میں نقل کر لیا تو عثمان نے حفصہ کو صحف واپس کر دیے۔ پھر آپ نے ان کے نقل کیے ہوئے صحیفوں میں سے ہر علاقہ میں ایک ایک مصحف بھیج دیا اور اس مصحف عثمانی کے سوا قرآن کا جس قدر حصہ کسی بھی صحیفہ یا مصحف میں تھا، اسے جلانے کا حکم دیا۔

[نفس المرجع، حدیث: ۴۹۸۷، ص: ۸۹۴]

اسی چیز کو عبد الوہاب خلاف (خلاف: عبد الوہاب خلاف مارچ ۱۸۸۸ء کو اپنے شہر انزیات میں پیدا ہوئے۔ ۱۹۰۰ء میں جامعہ الازہر میں داخل ہوئے فراغت کے بعد وہیں مدرس رہے۔ ۱۹۲۰ء میں قاضی مقرر ہوئے اور ۲۰ جنوری ۱۹۵۶ء کو فوت ہوئے۔ [علم اصول الفقہ، ص: ۴۳]) نے مزید وضاحت کے ساتھ پیش کیا ہے:

آپ لکھتے ہیں کہ تمام قرآنی نصوص، اپنے ورود و نصوص کے لحاظ سے اور رسول اللہ ﷺ سے ہم تک منتقل ہونے کے لحاظ سے قطعی ہیں۔ یعنی ہم پورا وثوق و اعتماد رکھتے ہیں کہ قرآن کی ہر آیت جس کی ہم تلاوت کرتے ہیں، یہ بنفسہ وہی ہے جسے اللہ نے اپنے رسول ﷺ پر نازل کیا، اور رسول معصوم نے بغیر کسی تحریف و تبدیلی کے اسے اپنی امت تک پہنچا دیا۔ کیوں کہ رسول معصوم پر جب بھی کوئی سورت، چند آیات یا کوئی ایک آیت نازل ہوتی تو آپ ﷺ اسے اپنے صحابہ رضی اللہ عنہم تک پہنچا دیتے۔ آپ ﷺ پڑھ کر سناتے اور کاتبین وحی اسے لکھ لیا کرتے اور آپ ﷺ کے صحابہ میں سے کچھ لوگ اپنے لیے بھی لکھ لیا کرتے تھے۔

بہت سے اصحاب رسول ﷺ نے اسے حفظ کیا، اپنی نمازوں میں پڑھا اور اپنے تمام اوقات میں اس کی تلاوت کا ثواب حاصل کیا، جب

کہیں قرآن کا بیشتر حصہ جاتا نہ رہے، اور میری رائے ہے کہ آپ قرآن یکجا کرنے کا حکم دیں۔“ میں نے عمر رضی اللہ عنہ سے کہا کہ ہم وہ کام کیسے کریں جسے رسول اللہ ﷺ نے نہیں کیا؟ عمر نے کہا: ”اللہ کی قسم! یہ بہتر کام ہے۔“ عمر مجھ سے مراجعت کرتے رہے یہاں تک کہ اللہ نے میرا سینہ کھول دیا اور میں نے اس معاملہ میں عمر کی رائے کو اختیار کر لیا۔ زید رضی اللہ عنہ نے کہا کہ ابو بکر رضی اللہ عنہ نے فرمایا: ”تو جوان عاقل شخص ہے، ہم تجھے مہتم نہیں کرتے، اور تم رسول اللہ ﷺ کے لیے وحی لکھا کرتے تھے، اس لیے تم قرآن کی تلاش کرو اور اسے اکٹھا کرو۔“

واللہ! اگر وہ مجھے پہاڑوں میں سے کوئی پہاڑ منتقل کرنے کی تکلیف دیتے تو یہ مجھ پر اس سے زیادہ بوجھل نہ ہوتا جو انہوں نے مجھے قرآن جمع کرنے کا حکم دیا تھا۔ میں نے کہا: تم اس چیز کو کیسے کرو گے جسے رسول اللہ ﷺ نے نہیں کیا؟ (ابو بکر نے) کہا: ”اللہ کی قسم! یہ بہتر کام ہے۔“ ابو بکر مجھ سے مراجعت کرتے رہے یہاں تک کہ اللہ نے میرا سینہ اس (کام) کے لیے کھول دیا جس کے لیے ابو بکر و عمر رضی اللہ عنہما کا سینہ کھولا تھا۔ میں قرآن کی تلاش میں نکل پڑا، میں اسے کھجور کی چھڑیوں، باریک پتھروں اور مردوں کے سینوں سے جمع کرتا، یہاں تک کہ سورۃ التوبہ کا آخر ﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ﴾ تا ختم براءۃ میں نے ابو خزیمہ انصاری کے پاس پایا، اس کے سوا کسی اور کے پاس میں نے اسے نہیں پایا، یہ لکھے ہوئے مجموعے ابو بکر رضی اللہ عنہ کے پاس رہے یہاں تک کہ اللہ نے انہیں فوت کر لیا، پھر عمر رضی اللہ عنہ کی زندگی میں ان کے پاس رہے، پھر حفصہ رضی اللہ عنہا بنت عمر رضی اللہ عنہ کے پاس رہے۔


[المرجع السابق، باب جمع القرآن، حدیث: ۴۹۸۶]

عبد عثمانی میں تدوین قرآن:

حذیفہ رضی اللہ عنہ بن یمان رضی اللہ عنہ، عثمان رضی اللہ عنہ کے پاس آئے، اور وہ اہل عراق کے ساتھ مل کر ارمینہ اور آذر بائجان کی فتح میں اہل شام کے خلاف جہاد کرتے رہے تھے، ان لوگوں کے قراءت میں اختلاف نے حذیفہ کو خوف زدہ کر دیا تو حذیفہ رضی اللہ عنہ نے عثمان رضی اللہ عنہ سے کہا: اے امیر المؤمنین! اس امت کو اس سے پہلے پہلے پالیجیہ کہ یہ کتاب اللہ میں ایسے اختلاف کرے جیسے یہود و نصاریٰ نے اختلاف کیا، تو عثمان رضی اللہ عنہ نے

اور حضرت عثمان رضی اللہ عنہ کا کارنامہ یہ ہے کہ آپ رضی اللہ عنہ نے مسلمانوں کو ایک مدونہ مجموعے پر جمع کیا اور اس نسخہ کو مسلمانوں میں شائع کر دیا تاکہ وہ کسی ایک لفظ میں بھی اختلاف نہ کر سکیں۔ اور صدیوں سے مسلمان اس تدوین شدہ مصحف سے نقلیں تیار کرتے اور نسلاً بعد نسل حفاظ سے سیکھتے آئے ہیں۔ لکھے ہوئے قرآن اور (سینوں میں) محفوظ قرآن میں کوئی اختلاف ثابت نہیں ہوا۔ اور کبھی کسی چینی، مراکشی اور سوڈانی وغیرہ نے اس کے ایک لفظ میں بھی اختلاف نہیں کیا۔ مختلف براعظموں میں قریباً چودہ صدیوں سے کروڑوں مسلمان اسے پڑھ رہے ہیں۔ کوئی فرد کسی فرد سے اور کوئی گروہ کسی گروہ سے کسی کی بیشی، تغیر و تبدل اور ترتیب میں کسی قسم کا کوئی اختلاف نہیں رکھتا۔ اس سے اللہ تعالیٰ کے اس وعدہ کی حقانیت ثابت ہو رہی ہے جو اس نے یہ کہہ کر کیا کہ بلاشبہ ہم نے ذکر (قرآن) نازل کیا اور ہم ہی اس کی حفاظت کرنے والے ہیں۔ [خلاف، عبد الوہاب، علم

اصول الفقہ، دار القلم کویت: ۱۹۷۰ء / ۱۳۹۰ھ، ص: ۳۵، ۳۴]



نبی ﷺ فوت ہوئے اس وقت قرآن کی ہر آیت عربوں کی عادت کے مطابق مدون تھی اور بہت سے مسلمانوں کے سینوں میں محفوظ تھی اور ابوبکر صدیق نے زید بن ثابت کے توسط سے اور ان صحابہ کے توسط سے جو حفظ قرآن اور ان مدونات کی کتابت میں معروف تھے، حفظ و کتابت کا آپس میں تقابل کر کے اسے جمع کیا، اور اس کی ترتیب وہی رکھی گئی جس (ترتیب) سے رسول اللہ ﷺ اس کی تلاوت کیا کرتے اور جو حفاظ کے سینوں میں محفوظ تھا۔ یہ قرآن سیکھنے اور اسے روایت کرنے میں مرجع کا کام دیتا رہا۔ ابوبکر رضی اللہ عنہ اپنی زندگی میں اس مجموعہ کی حفاظت کرتے رہے اور حضرت عمر رضی اللہ عنہ نے یہ نسخہ ام المومنین حفصہ کے سپرد کر دیا۔ حضرت عثمان رضی اللہ عنہ نے اپنے دور خلافت میں حضرت حفصہ سے یہ نسخہ لے کر اسی زید بن ثابت اور کبار مہاجرین و انصار کے توسط سے اس کی کئی نقلیں تیار کر کے مسلمانوں کے شہروں میں پہنچا دیں۔

حضرت ابوبکر صدیق رضی اللہ عنہ کا کارنامہ یہ ہے کہ انہوں نے ہر ہر آیت کو جو اس نسخہ میں تھی ضائع ہونے سے محفوظ کر دیا۔

مدارس اسلامیہ میں پڑھائی جانے والی نصابی کتاب بلوغ المروم من أدلة الأحكام (عربی)

تالیف
العلامة الكبير
الحافظ ابن حجر العسقلاني
المحدث الشهير
۷۷۳ھ ۸۵۲ھ

صفحات
۲۵۶

خصوصیات
تحقیق و تخریج سے مزین
مع اعراب و بلا اعراب الگ الگ نسخے

قیمت
۷۵ روپے

عظیم محدث علامہ ناصر الدین البانی علیہ الرحمہ کی تحقیقات پر مبنی یہ کتاب انتہائی کم قیمت پر دستیاب ہے۔

دارالکتب السلفیہ، اقراسنٹر، غزنی سٹریٹ، اردو بازار لاہور 54000

ہنارشا کر، فون: 042-37361505 / 042-37008768 / 0333-4334804

ملنے کا پتا

سورۃ بقرہ کی آخری آیات کی فضیلت

غلام مصطفیٰ ظہیر، امن پوری (مدیر ماہنامہ ”السنتہ“)

کتاب لکھی، اس سے دو آیتیں نازل فرمائیں، جن کے ساتھ سورۃ بقرہ کا خاتمہ فرمایا، جس بھی مکان میں یہ آیتیں (مسلل) تین راتیں نہ پڑھی جائیں، شیطان اس میں گھر کر لیتا ہے۔“ اس حدیث کو امام ابن حبان [۷۸۲] اور امام حاکم نے ”صحیح“ کہا ہے۔ حافظ ذہبی نے ان کی موافقت کی۔

④..... ابوالاسود خالم بن عمرو الدولی کہتے ہیں کہ ”میں نے سیدنا معاذ بن جبل رضی اللہ عنہ سے کہا کہ آپ مجھے وہ قصہ بیان کریں، جب آپ نے شیطان کو پکڑ لیا تھا، تو انہوں نے بتایا کہ مجھے رسول اللہ ﷺ نے مسلمانوں کے صدقہ (کی حفاظت) پر متعین کیا، کھجوریں کمرے میں پڑی تھیں، مجھے لگا کہ وہ کم ہو رہی ہیں۔ میں نے رسول اللہ ﷺ کو آگاہ کیا، تو آپ نے فرمایا یہ کھجوریں شیطان لے جاتا ہے۔

معاذ رضی اللہ عنہ کہتے ہیں کہ ایک دن میں کمرے میں داخل ہوا، دروازہ بند کر دیا، اندھیرا اس قدر شدید تھا کہ اس نے دروازے کو ڈھانپ لیا۔ شیطان نے ایک صورت اختیار کی پھر دوسری صورت اختیار کی، دروازے کے شگاف سے اندر گھس آیا، میں نے لنگوٹا کس لیا، اس نے کھجوریں کھانا شروع کر دیں، میں نے جھپٹ کر اُسے دبوچ لیا، میں نے کہا، اے اللہ کے دشمن! (تو کیا کر رہا ہے) اس نے کہا مجھے جانے دو، میں بوڑھا ہوں، کثیر الاولاد ہوں، میرا تعلق نصیبین (بستی کا نام) کے جنوں سے ہے۔ تمہارے صاحب (محمد ﷺ) کی بعثت سے پہلے ہم بھی اسی بستی کے باسی تھے، جب آپ (ﷺ) مبعوث ہوئے تو ہمیں یہاں سے نکال دیا گیا۔

(خدارا!) مجھے چھوڑ دیں، میں دوبارہ کبھی نہیں آؤں گا، سیدنا معاذ رضی اللہ عنہ کہتے ہیں کہ میں نے اُسے چھوڑ دیا، جبرئیل علیہ السلام نے آکر سارا معاملہ نبی کریم ﷺ کو بتا دیا، رسول اللہ ﷺ نے نماز صبح ادا کی، آپ کی طرف سے منادی کرنے والے نے منادی کی کہ معاذ بن جبل کہاں

اللہ رب العالمین کا یہ فضل عظیم ہے کہ اس نے اپنے بندوں کو اپنی رحمت و مغفرت کے اسباب مہیا کیے ہیں۔ ان میں سے سورۃ بقرہ کی آخری آیات مینات ہیں، ان کی فضیلت نبی کریم ﷺ کی زبان مبارک سے سنیں: ①..... سیدنا حذیفہ بن یمانؓ سے روایت ہے کہ رسول اللہ ﷺ نے فرمایا:

وأوتيت هؤلاء الآيات من آخر سورة البقرة من كنز تحت العرش لم يعط مثله أحد قبلي ولا أحد

بعدي - [السنن الكبرى للنسائي: ۸۰۲۲، وسنده حسن]

”مجھے عرش کے نیچے خزانے میں سے سورۃ بقرہ کی آخری آیتیں عطا کی گئی ہیں، ایسا خزانہ نہ مجھ سے پہلے کسی کو عطا کیا گیا، نہ ہی میرے بعد کسی کو عطا ہوگا۔“

اس حدیث مبارک کو امام ابن خزیمہ [۲۶۴] اور امام ابن حبان [۶۳۰۰] نے ”صحیح“ کہا ہے۔

⑤..... سیدنا عبداللہ بن مسعود رضی اللہ عنہ کہتے ہیں کہ جب رسول اللہ ﷺ کو معراج کرائی گئی تو تین چیزیں دی گئیں: ① پانچ نمازیں، ② سورۃ بقرہ آخری حصہ، ③ شرک کے سوا آپ کی امت کے لیے تمام گناہوں کی معافی۔ [صحیح مسلم: ۱۷۳]

⑥..... سیدنا نعمان بن بشیرؓ سے روایت ہے کہ رسول اللہ ﷺ نے فرمایا:

إن الله كتب كتابا قبل أن يخلق السموات

والأرض بألفي عام فأنزل منه آيتين ختم بهما

سورة البقرة، ولا تقران في دار ثلاث ليال فيقر بها

شیطان - [مسند الامام احمد: ۲۷۴/۴، سنن الترمذی:

۲۸۸۲ وقال ”حسن غریب“، مسند الدارمی: ۴۹۹/۲،

مستدرک حاکم: ۵۶۲/۱، ۲۶۰/۲، وسنده صحیح]

”اللہ تعالیٰ نے آسمانوں اور زمینوں کی پیدائش سے پہلے ایک

شروع کرنے والے ہیں؟

⑥..... سیدنا ابن عباس رضی اللہ عنہما بیان کرتے ہیں کہ ایک دن جبریل نبی کریم ﷺ کے پاس بیٹھے ہوئے تھے۔ ناگاہ رسول اللہ ﷺ نے ایک آواز سنی، آپ ﷺ نے سرمبارک اوپر اٹھایا جبریل علیہ السلام نے کہا یہ آسمان کا ایک دروازہ ہے، جسے صرف آج کھولا گیا ہے، اور آج سے پہلے کبھی نہیں کھولا گیا، پھر اس سے ایک فرشتہ نازل ہوا، جبریل علیہ السلام نے فرمایا ”یہ فرشتہ جو آج اترا ہے، یہ آج سے پہلے کبھی نازل نہیں ہوا“ اس فرشتے نے سلام کیا اور کہا ”آپ (ﷺ) کو ان دونوں کی بشارت ہو جو آپ کو دیئے گئے ہیں اور آپ سے پہلے کسی نبی کو نہیں دیئے گئے، ایک سورہ فاتحہ اور دوسرا سورہ بقرہ کا آخری حصہ ﴿لله ما فی السموت وما فی الارض﴾ ہے۔ آپ ان میں سے جو حرف بھی پڑھیں گے آپ کو اس کے صدق مل جائے گا۔“ [صحیح مسلم: ۸۰۶]

❀.....❀

انظار تشکر

”من لم يشكر الناس لم يشكر الله“ کے تحت دارالحدیث الجامعۃ الکمالیہ راجووال کے ساتھ دامے، درمے، سنجے تعاون کرنے والے تمام احباب کا تہ دل سے شکر گزار ہوں جنہوں نے رمضان المبارک میں دل کھول کر مالی تعاون فرمایا۔ ان احباب کے لیے ڈھیروں دعائیں ہیں کہ اللہ تعالیٰ آپ کے اس زرتعاون کو شرف قبولیت سے نوازے اور توشہ آخرت بنائے، آمین یا اللہ الحق آمین۔

[عبید الرحمن محسن]

دارالحدیث راجووال میں نئے سال کا داخلہ

دارالحدیث راجووال میں ۵ شوال ۱۴۳۰ھ سے تمام شعبہ جات میں داخلہ شروع ہے۔ اپنے بچوں کو دینی اور عصری تعلیم کے زیور سے آراستہ کرنے کے لیے فوری رابطہ فرمائیں۔ اس سال اللہ تعالیٰ کی توفیق سے 9th کلاس کا رزلٹ سوفیصد رہا اور تمام طلباء فاسٹ پوزیشن میں کامیاب ہوئے۔ [طالب الدعوات: عبید الرحمن محسن مدیر العام دارالحدیث راجووال: 0322-5473235، محمد رفیق زاہد، مدیر التعليم: 0300-6972721]

ہے؟ میں نبی کریم ﷺ کی طرف چلا، رسول اللہ ﷺ نے فرمایا: آپ کے قیدی کا کیا معاملہ ہے؟ میں نے آپ کو سارا معاملہ بیان کیا۔ فرمایا وہ عنقریب دوبارہ ضرور آئے گا، آپ بھی دوبارہ جائیں۔

سیدنا معاذ رضی اللہ عنہ کہتے ہیں کہ میں نے کمرے میں داخل ہو کر دروازہ بند کر دیا، شیطان آیا، دروازے کے شکاف سے اندھ گھس آیا اور کھجوریں کھانا شروع کر دیں۔ میں نے اس کے ساتھ وہی پہلے والا معاملہ کیا۔ اے اللہ کے دشمن! تو نے آئندہ کبھی بھی نہ آنے کا وعدہ کیا تھا، اس نے کہا کہ میں آئندہ کبھی نہیں آؤں گا۔ اس کی دلیل یہ ہے کہ جب کوئی تم میں سے سورہ بقرہ کی آخری آیات ﴿لله ما فی السموت والارض﴾ نہیں پڑھے گا، اسی رات ہم میں سے کوئی اس کے گھر میں داخل ہو جائے گا۔“ [الہواتف لابن ابی الدنیا: ۱۷۵، دلائل النبوة لابی نعیم: ۵۴۷، المعجم الكبير للطبرانی: ۲/ ۱۶۱، ۱۶۲، المستدرک للحاکم: ۱/ ۵۶۳، دلائل النبوة للبيهقي: ۷/ ۱۰۹، ۱۱۰، وسنده حسن]

امام حاکم رحمہ اللہ نے اس حدیث کی سند کو ”صحیح“ کہا ہے۔ حافظ ذہبی رحمہ اللہ نے حدیث کو ”صحیح“ کہا ہے۔

⑤..... ابو مسعود عقبہ بن عمرو انصاری بدری رضی اللہ عنہ سے روایت ہے کہ رسول اللہ ﷺ نے فرمایا:

من قرأ بالآيتين من آخر سورة البقرة في ليلة كفتاه - [صحیح بخاری: ۵۰۰۹، صحیح مسلم: ۸۰۸]
”جو شخص رات کو سورہ بقرہ کی آخری دو آیتیں پڑھ لے گا، وہ اس کو کافی ہوں گی۔“

①..... یہ دونوں شیطان کی شرانگیزیوں سے حفاظت دیں گی۔

②..... ناگہانی مصائب اور آفات سے محفوظ رکھیں گی۔

③..... نماز تہجد سے کفایت کریں گی۔

ذرا سوچئے! ہمارے گھرانے کس قدر خیر و بھلائی سے محروم ہیں، اتنے بڑے نافع اور مفید عمل سے خالی ہیں، اور شر سے لبریز ہیں۔ اب آپ بتائیں کہ آپ اپنے گھر میں یہ سراسر خیر و برکت والا کام کب

جمعہ کا دن مبارک دن

نماز کے لیے (نکلے اور دو آدمیوں کے درمیان میں (جو مسجد کے اندر بیٹھے ہوئے ہوں) تفریق نہ کرے، پھر جس قدر اس کی قسمت میں ہو نماز پڑھے پھر جس وقت امام خطبہ پڑھنے لگے تو چپ رہے، تو اس کے وہ گناہ جو اس جمعہ اور گزشتہ جمعہ کے درمیان سرزد ہوئے بخش دیے جائیں گے۔“ [بخاری]

نبی ﷺ پر درود:

اوس بن اوس سے روایت ہے کہ رسول اللہ ﷺ نے فرمایا: ”تمہارے دنوں میں سب سے فضیلت والا دن جمعہ کا ہے، اسی دن آدم علیہ السلام پیدا کیے گئے اور اسی دن (ان کی روح) قبض کی گئی اور اسی دن صور پھونکا جائے گا اور اسی دن سب لوگ بے ہوش ہوں گے۔ پس تم اس دن مجھ پر کثرت سے درود بھیجا کرو، اس لیے کہ تمہارا درود مجھ پر پیش کیا جاتا ہے۔“ [ابوداؤد]

سورۃ الکہف پڑھنا:

نبی اکرم ﷺ نے فرمایا: ”جو شخص جمعہ کے دن سورۃ الکہف کی تلاوت کرے گا تو آئندہ جمعہ تک اس کے لیے ایک خاص نور کی روشنی رہے گی۔“ [صحیح الترغیب]

دعا مانگنا:

ابو ہریرہ رضی اللہ عنہ سے روایت ہے کہ رسول اللہ ﷺ نے جمعہ کے دن کا ذکر کیا تو فرمایا: ”اس میں ایک ساعت ایسی ہے کہ جب کوئی مسلمان بندہ اس میں کھڑا ہو نماز پڑھتا ہوا، اللہ تعالیٰ سے کچھ مانگے تو اللہ اس کو عطا فرمائے گا۔“ اور ہاتھ سے اشارہ کر کے آپ ﷺ نے فرمایا: ”وہ ساعت بہت تھوڑی ہے۔“ [بخاری]

صحیح مسلم کی حدیث کے مطابق وہ گھڑی امام کے منبر پر بیٹھنے سے نماز جمعہ کے ختم ہونے تک، اور ترمذی کی روایت کے مطابق یہ گھڑی عصر

جمعہ کا دن اہل ایمان کے لیے اجتماعی عبادت اور خوشی کا دن ہے، زمانہ جاہلیت میں اہل عرب اسے یوم عروبہ کہا کرتے تھے، عبداللہ بن عباس رضی اللہ عنہ اور ابوسعود رضی اللہ عنہ کی روایات سے پتہ چلتا ہے کہ جمعہ کی فرضیت کا حکم ہجرت سے کچھ عرصہ قبل مکہ میں نازل ہو چکا تھا۔ لیکن چوں کہ مکہ میں اجتماعی عبادت کرنا ممکن نہ تھا اس وجہ سے اس پر عمل نہ ہو سکا۔ لیکن آپ ﷺ نے مدینہ منورہ میں یہ حکم بھجوا دیا کہ وہاں جمعہ قائم کریں۔ چنانچہ مصعب بن عمیر رضی اللہ عنہ نے بارہ آدمیوں کے ساتھ مدینہ میں پہلا جمعہ پڑھا۔ خود نبی ﷺ نے مکہ سے مدینہ ہجرت کے دوران بنو سالم بن عوف کی بستی میں سب سے پہلا جمعہ پڑھایا جس میں سو آدمی شریک تھے۔

ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”وہ بہترین دن جس پر سورج طلوع ہوا جمعہ کا دن ہے، اسی دن آدم علیہ السلام تخلیق کیے گئے اور اسی دن جنت میں داخل کیے گئے اور اسی دن وہاں سے نکالے گئے اور قیامت جمعہ کے دن واقع ہوگی۔“ [مسلم]

جمعہ کا دن..... کرنے کے کام

غسل، مسواک اور خوشبو:

ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا: ”جمعہ کا غسل ہر بالغ شخص پر واجب ہے۔“ [بخاری و مسلم]

ابوسعید خدری رضی اللہ عنہ فرماتے ہیں کہ میں گواہی دیتا ہوں کہ رسول اللہ ﷺ نے فرمایا: ”ہر بالغ پر جمعہ کے دن نہانا واجب ہے اور یہ کہ وہ مسواک کرے اور یہ کہ اگر میسر ہو تو خوشبو لگائے۔“ [بخاری]

سلمان فارسی رضی اللہ عنہ کہتے ہیں کہ نبی اکرم ﷺ نے فرمایا: ”جو شخص جمعہ کے دن غسل کرے اور جس قدر اس کے لیے ممکن ہو طہارت کرے اور تیل لگائے یا اپنے گھر کی خوشبو استعمال کرے، اس کے بعد (جمعہ کی

سے لے کر سورج غروب ہونے تک ہے۔

نماز جمعہ:

فرضیت: اہل ایمان مردوں کے لیے جمعہ کی نماز مسجد میں جماعت کے ساتھ ادا کرنی ضروری ہے۔

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ﴾ [الجمعة: ۹]

”اے لوگو جو ایمان لائے ہو! جب جمعہ کے دن نماز کی اذان دی جائے تو تم اللہ کے ذکر کی طرف دوڑو اور خرید و فروخت چھوڑ دو، یہ تمہارے حق میں بہتر ہے اگر تم جانتے ہو۔“

طارق بن شہاب رضی اللہ عنہ کہتے ہیں کہ رسول اللہ ﷺ نے فرمایا: ”جمعہ حق ہے اور ہر مسلمان پر جماعت سے واجب ہے، لیکن چار اشخاص مستثنیٰ ہیں، غلام، عورت، بچہ اور بیمار۔“ [ابوداؤد]

فصلیت: ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”جس نے وضو کیا اور اچھے طریقے سے وضو کیا، پھر جمعہ پڑھنے کے لیے آیا، غور سے (خطبہ) سنا اور خاموش رہا تو اس کے اس جمعہ سے دوسرے جمعہ تک کی درمیانی مدت اور مزید تین دن کے گناہ معاف کر دیئے جاتے ہیں۔“ [مسلم]

نماز جمعہ کا وقت:

نماز جمعہ کا وقت وہی ہے جو ظہر کی نماز کا وقت ہے۔ انس بن مالک رضی اللہ عنہ سے روایت ہے کہ ”رسول اللہ ﷺ جمعہ کی نماز اس وقت پڑھتے جب سورج ڈھل جاتا۔“ [بخاری]

جمعہ کے لیے وقت پر آنا:

ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”جو شخص جمعہ کے دن غسل جنابت کرے پھر نماز کے لیے چل پڑے تو گویا اس نے اونٹ قربان کیا اور جو دوسرے وقت میں جائے تو گویا اس نے گائے قربان کی اور جو تیسرے وقت میں جائے تو گویا اس نے سینگ والا مینڈھا دیا اور جو چوتھے وقت میں جائے تو اس نے مرغی کی قربانی دی اور

جو پانچویں وقت میں جائے، گویا اس نے ایک اٹھ قربانی میں دیا اور جب امام خطبہ کے لیے نکلتا ہے تو فرشتے ذکر سننے کے لیے حاضر ہو جاتے ہیں۔“ [بخاری]

مناسب جگہ بیٹھنا:

عبداللہ ابن عمر رضی اللہ عنہما کہتے ہیں: ”نبی ﷺ نے منع فرمایا ہے کہ کوئی شخص ایسا کرے کہ اپنے بھائی کو اس کی جگہ سے اٹھا دے اور خود اس کی جگہ پر بیٹھ جائے۔“ [بخاری]

عبداللہ بن بسر رضی اللہ عنہ نے کہا ایک شخص گردنیں پھلانگتا ہوا جمعہ کو آیا رسول اللہ ﷺ خطبہ پڑھ رہے تھے، آپ نے فرمایا: ”بیٹھ جاؤ، تم نے (لوگوں کو) اذیت دی۔“ [ابوداؤد]

جمعہ کی نماز، ظہر کی نماز کے مقابلے میں مختصر (چار رکعات کے بجائے دو رکعات) ہے، جس سے پہلے خطبہ دیا جاتا ہے، جو دو حصوں پر مشتمل ہوتا ہے۔

خطبہ جمعہ

منبر پر خطبہ:

عبداللہ ابن عمر رضی اللہ عنہما سے روایت ہے کہ میں نے سنا کہ نبی ﷺ منبر پر خطبہ دے رہے تھے، آپ ﷺ نے فرمایا: ”جو کوئی جمعہ کے لیے آئے وہ غسل کرے۔“ [بخاری]

کھڑے ہو کر خطبہ دینا:

عبداللہ ابن عمر رضی اللہ عنہما سے روایت ہے کہ ”نبی ﷺ کھڑے ہو کر خطبہ پڑھتے پھر (پہلے خطبہ کے بعد) بیٹھتے، پھر کھڑے ہوتے جیسے تم اس وقت کرتے ہو۔“ [بخاری]

دو خطبوں کے درمیان بیٹھنا:

عبداللہ ابن عمر رضی اللہ عنہما کہتے ہیں کہ ”نبی ﷺ (جمعہ کے دن) دو خطبے پڑھتے، ان کے بیچ میں بیٹھتے۔“ [بخاری]

خطبہ کے وقت خاموشی:

ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا: ”اگر جمعہ

کسی شخص کو حکم دوں جو لوگوں کو نماز پڑھائے اور میں (جا کر) آگ لگا دوں ان لوگوں کے گھروں کو جو جمعہ سے پیچھے رہتے ہیں۔“ [مسلم]

جمعہ کی رات کی عبادت اور دن کا روزہ:

ابو ہریرہ رضی اللہ عنہ سے روایت ہے کہ نبی کریم ﷺ نے فرمایا: ”تم جمعہ کی رات کو دوسری راتوں کے درمیان سے قیام (نفل نماز وغیرہ) کے لیے خاص نہ کرو اور نہ جمعہ کے دن کو دوسرے دنوں کے درمیان سے روزے کے لیے خاص کرو، مگر یہ کہ جمعہ اس مدت میں آجائے جس میں تمہارا کوئی آدمی روزے رکھتا ہو۔“ [مسلم]

جابر رضی اللہ عنہ سے پوچھا گیا کہ کیا نبی ﷺ نے جمعہ کے دن روزہ رکھنے سے منع فرمایا ہے؟ تو انہوں نے جواب دیا کہ ”ہاں۔“ [بخاری]

جمعہ کا دن..... دین اور دنیا کا بہترین امتزاج:

جمعہ کا دن جہاں اہل ایمان کے لیے عبادت کا دن ہے وہیں جمعہ کی نماز کے بعد انہیں دنیاوی معاملات کی انجام دہی کی بھی اجازت دی گئی ہے۔

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾

[الجمعة: ۱۰]

”پھر جب نماز پوری ہو جائے تو زمین میں پھیل جاؤ اور اللہ کا فضل تلاش کرو اور بہ کثرت اللہ کا ذکر کیا کرو تا کہ تم فلاح پاؤ۔“ اسی لیے ایک مسلمان کو اللہ تعالیٰ سے آخرت کے ساتھ ساتھ دنیا کی بھلائیاں مانگنے کی تعلیم بھی دی گئی اور یہ دعا سکھائی گئی:

﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ [البقرة: ۲۰۱]

”اے ہمارے رب! ہمیں دنیا میں بھلائیاں عطا فرما اور آخرت میں بھی بھلائیاں عطا فرما اور ہمیں آگ کے عذاب سے بچالے۔“

[بہ شکر، ادارہ الہدی، اسلام آباد]



کے دن جب امام خطبہ پڑھ رہا ہو، پھر تو اپنے پاس والے سے یہ کہے کہ ”چپ رہ“ تو بے شک تو نے لغو (فضول) حرکت کی۔“ [بخاری]

دوران خطبہ بیٹھنے کا طریقہ:

معاذ رضی اللہ عنہ بن انس جہنی سے روایت ہے کہ ”رسول اللہ ﷺ نے جمعہ کے دن جب کہ امام خطبہ دے رہا ہو، گھٹنوں کو پیٹ کے ساتھ ملا کر بیٹھنے سے منع فرمایا ہے۔“ [ابوداؤد]

دوران خطبہ آنے والا کیا کرے:

جابر بن عبد اللہ انصاری رضی اللہ عنہ کہتے ہیں کہ نبی ﷺ جمعہ کے دن خطبہ دے رہے تھے کہ ایک آدمی آیا، آپ ﷺ نے فرمایا: ”تو نے نماز (تحیۃ المسجد) پڑھی ہے؟ اس نے کہا ”نہیں“، آپ ﷺ نے فرمایا: ”دو رکعتیں پڑھ لو۔“ [بخاری]

نماز جمعہ کے بعد کی سنتیں:

عبداللہ ابن عمر رضی اللہ عنہما کہتے ہیں کہ ”رسول اللہ ﷺ ظہر سے پہلے دو رکعتیں اور اس کے بعد دو رکعتیں اور مغرب کے بعد اپنے گھر میں دو رکعتیں پڑھتے اور عشاء کے بعد دو رکعتیں پڑھتے اور جمعہ کے بعد کچھ نہ پڑھتے حتیٰ کہ گھر لوٹ کر دو رکعتیں پڑھتے۔“ [بخاری]

ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”جب کوئی جمعہ پڑھے تو اس کے بعد چار رکعات سنت پڑھ لے۔“ [مسلم]

نوٹ: نماز جمعہ کے بعد دو یا چار سنتیں گھر جا کر ادا کرنا افضل اور مسنون ہے تاہم مسجد میں بھی ادا کی جاسکتی ہیں۔

نماز جمعہ نہ پڑھنے والوں کے لیے وعید:

ابو ہریرہ رضی اللہ عنہ اور عبداللہ ابن عمر رضی اللہ عنہما سے روایت ہے کہ انہوں نے رسول اللہ ﷺ کو اپنے منبر کے تختوں پر یہ فرماتے ہوئے سنا کہ ”لوگ جمعہ چھوڑنے سے باز آجائیں، ورنہ اللہ تعالیٰ ضرور ان کے دلوں پر مہر لگا دے گا، پھر وہ یقیناً غافل لوگوں میں سے ہو جائیں گے۔“ [مسلم]

عبداللہ ابن مسعود رضی اللہ عنہ سے روایت ہے کہ نبی ﷺ نے ان لوگوں کے بارے میں جو جمعہ سے پیچھے رہتے ہیں فرمایا: ”میں نے ارادہ کیا کہ



بوابة الجامعة

02 تا 08 اکتوبر 2009ء..... (1388)..... 04 شوال المکرم 1430ھ

جمعہ کے روز عین دوپہر کے وقت نوافل جائز ہیں!

عمر فاروق السعیدی

بینہ وبين الجمعة الأخرى - [بخاری، الجمعة، باب

الدهن للجمعة، حدیث: ۸۸۳، ایضاً: ۹۱۰]

”حضرت سلمان فارسی رضی اللہ عنہ سے روایت ہے کہ نبی ﷺ نے فرمایا: جو کوئی آدمی جمعہ کے دن حسب استطاعت طہارت اختیار کرے اور تیل لگائے یا گھر میں میسر خوشبو استعمال کرے، پھر (جمعہ کے لیے) نکلے اور کسی دو میں تفریق کا باعث نہ بنے، اور نماز پڑھے جو اس کے لیے مقدر ہو، پھر جب امام خطبہ دے تو وہ خاموش رہے۔ تو ایسے آدمی کو اس جمعہ سے لے کر دوسرے جمعہ تک کے لیے بخش دیا جاتا ہے۔“

یہ اور دیگر احادیث میں جمعہ کے لیے جہاں تک ممکن ہو اولین وقت میں مسجد میں پہنچنے کی ترغیب و تحریر ہے۔ اور یہ کہ وہ اس وقت میں جو اسے اللہ نے توفیق دی ہو نفل نماز پڑھے۔ اس میں دلالتہ النص، اقتضاء النص اور اشارۃ النص وغیرہ تمام اصولی قواعد کی رو سے نفل نماز پڑھنے کی ترغیب و تحریر ہے۔ اور اسے اس عمل نماز سے روکنے والی چیز صرف امام کا خطبہ ہے۔ اگر دوپہر کا وقت مانع صلاۃ ہوتا تو لازماً اس کا ذکر ہونا چاہیے تھا۔ مگر نہیں ہے۔ اس مسئلہ میں اباحت صلاۃ کی صریح احادیث جو ابوداؤد اور سنن بیہقی وغیرہ میں آئی ہیں وہ سنداً ضعیف ہیں۔

عن ابی قتادة رضی اللہ عنہ عن النبی صلی اللہ علیہ وسلم أنه كره الصلاة نصف النهار الا يوم الجمعة، وقال إن جهنم تسجر الا يوم الجمعة - [ابوداؤد، الصلاة، باب الصلاة يوم الجمعة قبل الزوال، حدیث: ۱۰۸۳]

نماز کے منوع اوقات میں سے ایک وقت عین دوپہر کا وقت بھی ہے کہ اس میں نماز جائز نہیں۔ جیسے کہ صحیح مسلم کی حدیث میں ہے:

عن عقبه بن عامر الجهني يقول ثلاث ساعات كان رسول الله صلى الله عليه وسلم ينهانا أن نصلی فیہن أو أن نقبر فیہن موتانا: حين تطلع الشمس بازغة حتى ترتفع وحين يقوم قائم الظهيرة حتى تميل الشمس، وحين تضيئ الشمس للغروب حتى تغرب - [مسلم، صلاة المسافرين، حدیث: ۱۹۲۹، ۲۹۳، ۸۳۱]

”حضرت عقبہ بن عامر جہنی رضی اللہ عنہ فرماتے ہیں کہ تین اوقات میں رسول اللہ ﷺ ہمیں ان میں نماز پڑھنے یا اپنی میتوں کو دفن کرنے سے منع فرمایا کرتے تھے۔ جب سورج نکل رہا ہو حتیٰ کہ بلند ہو جائے۔ عین دوپہر کے وقت (۱) حتیٰ کہ ڈھل جائے اور جب غروب ہونے کے قریب ہو حتیٰ کہ غروب ہو جائے۔“

مگر اس عموم میں سے جیسے کوئی سویا ہوا یا بھولنے والا کہ اسے اسی وقت میں اپنی نماز یاد آئے مستثنیٰ ہے۔ اسی طرح جمعہ کے دن دوپہر کا وقت بھی مستثنیٰ ہے۔ اس کی صحیح ترین دلیل جامع صحیح بخاری کی یہ حدیث ہے:

عن سلمان الفارسي قال قال النبی صلی اللہ علیہ وسلم لا یغتسل رجل يوم الجمعة ویطهر ما استطاع من الطهر، ویذهن من دهنه أو یمس من طيب یبتیه ثم یدخل فلا یفرق بین اثنتين ثم یصلی ما کتب له ثم ینصت اذا تکلم الإمام الا غفر له ما

(۱) قسائم الظهيرة..... عین دوپہر کا وقت، جب سایہ دائیں بائیں جانب مائل ہونے سے بالکل رکا ہوا ہوتا ہے۔ اس وقت کو..... زوال کے وقت..... سے تعبیر کرنا، عام مترجمین کا تراح ہے۔ زوال ہو جانے کے بعد تو نماز جائز ہونے میں کوئی اشکال نہیں ہے۔

”حضرت ابوقادہؓ نبیؐ سے روایت کرتے ہیں کہ آپ ﷺ نصف النہار کے وقت نماز مکروہ سمجھتے تھے، سوائے جمعہ کے دن کے..... اور فرمایا کہ (اس وقت میں) جہنم بھڑکائی جاتی ہے۔“
امام ابوداؤدؓ نے فرمایا: ”یہ روایت مرسل ہے..... اور ابوالخلیل نے ابوقادہؓ سے نہیں سنا ہے۔“

اس مسئلہ میں حافظ ابن القیمؒ زادالمعاد میں لکھتے ہیں کہ ”نصف النہار کے وقت نوافل پڑھنا امام شافعیؒ اور ان کے موافقین کے نزدیک مکروہ نہیں ہیں۔ اور ہمارے شیخ ابن تیمیہؒ کی ترجیح بھی یہی ہے۔ ان حضرات کا اتحاد واستدلال لیث عن مجاہد عن ابی الخلیل عن ابی قنادہؓ (یعنی روایت ابوداؤدؓ) کی روایت پر نہیں ہے (جو اوپر ذکر ہوئی ہے)۔ بلکہ ان کا اعتماد اس صحیح حدیث پر ہے کہ جو کوئی جمعہ کے لیے (اول وقت میں) آئے تو اس کے لیے مستحب ہے کہ نماز پڑھے حتیٰ کہ امام (خطبہ کے لیے) آجائے۔ جیسے کہ صحیح حدیث میں آیا ہے اور بخاری والی مذکورہ حدیث ذکر کی ہے۔ (لکھتے ہیں) اس حدیث میں ترغیب ہے کہ جلد آنے والا حسب توفیق نماز پڑھے اور اس کے لیے کوئی مانع نہیں سوائے اس کے کہ امام آجائے (خطبہ کے لیے)۔

اس لیے کئی ایک سلف اسی کے قائل ہیں۔ مثلاً حضرت عمر بن خطابؓ اور امام احمد بن حنبلؓ بھی اسی کے پیرو ہیں کہ امام کا نکلنا ہی متغفل کے لیے نماز سے مانع ہے۔ اور اس کا خطبہ کلام سے مانع ہوتا ہے۔ ان حضرات نے امام کے آجانے کو نفل نماز سے مانع قرار دیا ہے نہ کہ نصف النہار کو۔ (آگے لکھتے ہیں) ”علاوہ ازیں لوگ مسجد میں چھتوں کے نیچے ہوتے ہیں، انہیں دوپہر کے وقت کا شعور ہی نہیں ہوتا (امام صاحب کے الفاظ میں زوال کا لفظ آیا ہے جو ان کا تسامح ہے)۔ اور نماز میں مشغول آدمی زوال کا وقت نہیں جان سکتا، اور اسے اپنی جگہ سے نکلنا بھی ممکن نہیں ہوتا کہ لوگوں کی گردنیں پھلانگتا پھرے کہ سورج کو دیکھنے جائے اور پھر اپنی جگہ پر واپس آئے اور نہ ہی یہ اس کے لیے کوئی مشروع عمل ہوگا۔

اور جناب ابوقادہؓ کی حدیث کے بارے میں امام ابوداؤدؓ کہتے ہیں کہ یہ مرسل ہے۔ کیوں کہ ابوالخلیل کو حضرت قتادہؓ سے سماع حاصل نہیں ہے۔ مگر مرسل روایت کے ساتھ اگر (قابل اعتماد) عمل مل جائے

اور قیاس اس کو تقویت دے یا وہ کسی صحابی کا قول ہو، یا ارسال کرنے والے کے متعلق معروف ہو کہ وہ مشائخ کے مختار اور راجح (اقوال و افعال) ہی لیتا ہے اور ضعفاء و متروکین وغیرہ سے اعراض کرتا ہے۔ وغیرہ صورتوں سے اسے تقویت ملتی ہو تو اس پر عمل کیا جائے گا۔

امام شافعیؒ (یا امام بیہقیؒ) فرماتے ہیں کہ اس مسئلہ میں جناب عطاء، طاؤس، حسن اور محمولؓ سے رخصت کی روایات آتی ہیں۔“ [مختصر زادالمعاد]

الغرض اس مسئلہ میں حافظ ابن القیمؒ کی تحقیق انیق براہ راست زادالمعاد میں دیکھی جاسکتی ہے اور یہ شکستہ حروف وہیں سے ماخوذ ہیں۔ [زادالمعاد، جزء اول، ص: ۳۶۶، طبع موسسۃ الرسالۃ، باب خواص یوم الجمعۃ، الحادیۃ عشرۃ]

اور سب اس تحریر کا اس جملہ کی تصحیح ہے جو سنن ابوداؤد مترجم طبع دارالسلام لاہور کے فوائد میں نظر ثانی کرتے ہوئے کسی محترم فاضل کی جانب سے لکھا اور شائع ہوا ہے کہ ”ان حضرات کے موقف کی کوئی مضبوط بنیاد نہیں ہے اس لیے جمعہ کے دن بھی زوال کے وقت نوافل پڑھنا صحیح نہیں۔“

[کتاب التطوع، فوائد حدیث: ۱۲۷۷ و ۱۰۸۳]
جب کہ حقیقت اوپر بیان کرنے کی کوشش کی گئی ہے کہ بھرا اللہ ان حضرات کے موقف کی بنیاد انتہائی مضبوط صحیح ترین حدیث ہے۔ ہاں اس باب میں وارد ضعیف روایات کی بنیاد پر جو بات زیادہ سے زیادہ کہی جاسکتی ہے وہ یہ ہے کہ ”جمعہ کے روز دوپہر کے وقت جہنم کا بھڑکایا جانا، ممکن ہے ضعیف ہو۔“ واللہ اعلم بالصواب

نہ کہ نوافل کا ادا کیا جانا جمہور اہل الحدیث اس کے قائل و فاعل ہیں۔ اس مسئلہ میں علماء احناف اگرچہ عموماً اس کے قائل نہیں مگر الفقہ الاسلامی وادلۃ کے مؤلف جناب وہبہ الزحیلی صاحب نے ان حضرات کا معتمد علیہ فتویٰ جمعہ کے دن جواز کا بیان کیا ہے۔ [ملاحظہ ہو جلد اول ص: ۶۷۸]

اور حضرات حنابلہ بھی جمعہ کے روز مسجد میں آنے والے کے لیے تحیۃ المسجد کے قائل ہیں۔ ہذا ما عندی واللہ اعلم بالصواب
اللہم انفعنا بما علمتنا وعلّمنا ما ینفعنا وزدنا علماً۔



عدم مساوات اور اسلام

پروفیسر عبدالعظیم جانباز بن شیخ الحدیث مولانا محمد علی جانباز رحمہ اللہ

کسی کمینہ سے کمینہ حرکت یا برے سے برے فعل کے ارتکاب کے بعد بھی وہ شریف رہتے تھے اور اُس سے اُن کی پیدائشی شرافت پر کوئی آنچ نہیں آتی تھی۔ دورِ جاگیرداری میں اس طبقہ اشرف کو اپنی جاگیروں میں بسنے والوں پر مطلق العنان اختیارات حاصل تھے۔ وہی تمام عدالتی اور انتظامی اختیارات کا مالک تھا اور اس کی خواہشات اور زبان سے نکلے ہوئے الفاظ کو قانون کا مرتبہ حاصل تھا۔ اس زمانے میں جو نمائندہ مجالس تھیں وہ بھی اسی طبقے کے افراد پر مشتمل ہوتی تھیں، جس کا فطری نتیجہ یہ تھا کہ یہ لوگ جب قانون سازی کرتے تھے، اس میں بھی ان کے پیش نظر اپنی ذات، اپنی مراعات اور اپنے مفادات کا تحفظ رہتا تھا جنہیں ان کے لوگوں نے ایک ایسے تقدس کا رنگ دے رکھا تھا کہ ان کو پامال کرنے کے بارے میں کوئی سوچ بھی نہیں سکتا تھا۔

جہاں تک عوام کے طبقے کا تعلق تھا، اس کو نہ کوئی مراعات حاصل تھیں اور نہ حقوق ہی سے وہ پوری طرح بہرور تھا، بلکہ افلاس، غلامی اور ذلت باپ دادا سے اُسے ورثے میں ملتی تھی اور وہ یہی ورثہ آنے والی نسلوں کو منتقل کرتا چلا آتا تھا اور بتدریج اسی مقام اور اہمیت کا حامل بن گیا، جو زمانہ قدیم کے طبقہ اشرف کی خصوصیت تھی۔ اسی طبقے کی قیادت میں عوام نے انقلاب فرانس برپا کیا، جس نے بظاہر طبقاتی تفریق کا خاتمہ کر دیا اور دنیا کو حریت، اخوت اور مساوات کے نعرے عطا کیے۔

دورِ جدید میں پرانے طبقہ اشرف کی جگہ اب سرمایہ داروں کے طبقے نے لے لی ہے۔ یہ تبدیلی ایک غیر محسوس طریقے سے آئی اور اپنے ساتھ اقتصادی ترقی کے نتیجے میں رونما ہونے والی بہت سی اور تبدیلیاں بھی لائی، لیکن اس ساری اکھاڑ پچھاڑ میں بنیادی اصول میں کوئی تبدیلی واقع نہیں ہوئی۔ چنانچہ اب بھی مال و دولت، قوت اور اقتدار سب کچھ سرمایہ دار طبقے کے ہاتھ میں ہے اور وہ جیسے چاہتا ہے حکومت کی مشینری کو

﴿وَاللّٰهُ فَضَّلَ بَعْضُكُمْ عَلَىٰ بَعْضٍ فِي الرِّزْقِ ۖ﴾
”اور اللہ نے تم میں سے بعض کو بعض پر رزق میں فضیلت عطا کی ہے۔“ [النحل: ۷۱]

﴿وَرَفَعْنَا بَعْضَهُمْ فَوْقَ بَعْضٍ دَرَجَاتٍ﴾ [الزخرف: ۳۲]
”اور ہم نے ایک کو دوسرے پر درجوں کے لحاظ سے رفعت دے رکھی ہے۔“

اشتراکی معترضین کہتے ہیں کہ ان آیات قرآنی کی موجودگی میں کون مسلمان اسلام میں طبقاتی نظام کے وجود سے انکار کر سکتا ہے؟ اس سوال کے جواب کے لیے آئیے سب سے پہلے یہ دیکھیں کہ طبقاتی نظام سے مراد کیا ہے؟ اس کے بعد ہی ہم اس کے بارے میں اسلامی نقطہ نظر کو سمجھ سکیں گے اور یہ جان سکیں گے کہ آیا اسلام کے نزدیک یہ جائز ہے یا ناجائز۔

عہدِ وسطیٰ کا یورپ تین طبقات میں واضح طور پر بٹا ہوا تھا: طبقہ اشرف، پادری اور عوام۔ جہاں تک پادریوں کے گروہ کا تعلق تھا، ان کی امتیازی علامت ان کا لباس تھا۔ قوت اور اقتدار کے لحاظ سے یہ گروہ بڑے بڑے بادشاہوں، بلکہ شہنشاہوں تک کا حریف تھا۔ چنانچہ کلیساء کا سربراہ پوپ بادشاہوں کا تقرر یا تنزل اپنا حق خیال کرتا تھا۔ یہ صورت حال ان بادشاہوں کے لیے کسی طرح بھی قابل قبول نہیں ہو سکتی تھی، چنانچہ انہوں نے کلیساء اور پوپ کے اقتدار سے آزاد ہونے کی ہر ممکن کوشش کی۔ کلیساء کے مالی وسائل کا یہ عالم تھا کہ ان کے بل پر وہ اپنی باقاعدہ فوج بھی رکھ سکتا تھا۔

رہ گیا طبقہ اشرف، تو اس کے افراد کو شرافت و نجابت باپ دادا سے ورثے میں ملتی تھی۔ اس کا کوئی تعلق ان کے ذاتی اعمال یا اخلاق سے نہیں تھا۔ ان کے نزدیک شرفاء پیدائشی طور پر شریف ہوتے تھے اور

استعمال کرتا ہے۔ جمہوری ممالک کے انتخابات میں بظاہر یہ معلوم ہوتا ہے کہ عوام کو پوری آزادی حاصل ہے۔ مگر یہاں بھی بعض چور دروازے ایسے ہیں جن کے ذریعے سرمایہ دار پارلیمنٹوں اور حکومت کے دفاتر پر قابض ہو کر جائز و ناجائز ذریعے سے اپنے مذموم مقاصد حاصل کر سکتے ہیں۔

اس سلسلے میں یہ بھی یاد رہے کہ دور جدید میں جمہوریت کے سب سے بڑے سرپرست خود برطانیہ میں بھی ابھی تک دارالامراء کے نام سے ایک ایوان بالا موجود ہے۔ وہاں اب بھی زمانہ قدیم کا ایک ایسا جاگیردارانہ قانون رائج ہے جس کی رو سے ایک جاگیردار کی وفات کے بعد اُس کی ساری جائیداد اُس کے بڑے بیٹے کے قبضے میں چلی جاتی ہے۔ اس قانون کا واضح مقصد جاگیر اور جاگیردار کو چند مخصوص ہاتھوں تک محدود رکھنا ہے تاکہ خاندانہ کی جائیداد اور دولت ایک ہی جگہ مرکوز رہے اور عہد وسطیٰ میں جاگیرداروں کو جو معاشرتی مقام حاصل تھا، وہ خاندان میں قائم رہے۔

طبقاتی نظام کی بنیاد دراصل اس غلط مفروضے پر قائم ہے کہ دولت ہی دراصل قوت ہے، اس لیے جس طبقے کے پاس دولت ہوتی ہے، لازماً وہی سیاسی قوت کا بھی مالک ہوتا ہے۔ ملک کی قانون سازی میں اسی کا عمل دخل ہوتا ہے، اور وہ بالواسطہ یا بلاواسطہ ایسے قوانین بناتا ہے، جن کا منشاء خود اس کے اپنے مفادات کا تحفظ اور دوسرے طبقات کو ان کے تمام قانونی حقوق سے محروم کر کے اپنے تابع رکھنا ہوتا ہے۔

طبقاتی نظام کی اس تعریف کی روشنی میں پورے وثوق سے کہا جاسکتا ہے کہ اسلام میں اس طرح کے کسی طبقاتی نظام کے لیے کوئی گنجائش نہیں ہے۔ نہ کبھی ایسا طبقاتی نظام اسلامی تاریخ میں پایا گیا ہے۔ اس حقیقت کی وضاحت مندرجہ ذیل حقائق سے بھی ہوتی ہے۔

اسلامی قوانین میں کوئی ایسا قانون موجود نہیں جس کا مقصد مال و دولت کو چند مخصوص افراد تک محدود رکھنا ہو۔ قرآن حکیم میں صاف اور واضح الفاظ میں اشارہ موجود ہے کہ

﴿كَيْ لَا يَكُونَ دَوْلَةً بَيْنَ الْأَغْنِيَاءِ مِنْكُمْ﴾

”تاکہ دولت تمہارے دولت مندوں میں ہی گردش نہ کرتی رہے۔“

یہی وجہ ہے کہ اسلام نے جو قوانین حیات وضع کیے، ان کا مقصد یہ ہے کہ دولت کو مسلسل تقسیم اور گردش میں رکھا جائے۔ اسلام کے قانون وراثت کے مطابق ہر مرنے والے کا ترکہ اس کے تمام ورثاء میں خواہ ان کی تعداد کتنی ہی کیوں نہ ہو، تقسیم ہونا چاہیے۔ اسلام میں وراثت کا حق دار کوئی ایک فرد نہیں ہوتا، سوائے ان استثنائی حالات کے جب کہ مرنے والے کا اور کوئی بھائی بہن یا رشتہ دار موجود نہ ہو، ان استثنائی حالات میں بھی اسلام نے اس امر کا انتظام کیا ہے کہ ساری دولت اور جائیداد کا مالک ایک ہی شخص نہ بن بیٹھے، بلکہ اس میں دوسرے مستحقین کے لیے بھی کچھ حصہ نکالا جائے، جو مرنے والے سے کسی قسم کی قربت داری کا تعلق نہیں رکھتے۔ موجودہ زمانے میں جو وراثت ٹیکس پایا جاتا ہے، یہ اسی کی ایک ابتدائی شکل ہے۔

قرآن کریم میں ارشاد ہے:

﴿وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ فَارْزُقُوهُمْ مِنْهُ وَقُولُوا لَهُمْ قَوْلًا مَعْرُوفًا﴾

”اور جب (وارثوں میں ترکہ کے) تقسیم کے وقت (دور کے) رشتہ دار موجود ہوں اور یتیم اور غریب لوگ تو ان کو بھی اس (ترکے) میں سے کچھ دے دو اور ان کے ساتھ بھلائی کی


بات کرو۔“ [النساء: ۸]

یوں اسلام نے ارتکازِ دولت سے پیدا ہونے والے مسائل کو حل کیا۔ اسلام کے قانون وراثت کی رو سے جائیداد کسی خاص طبقے کو ورثے میں نہیں ملتی، بلکہ میت کے ورثاء میں تقسیم ہوتی ہے اور ان کے بعد یہی دولت اور جائیداد آگے ان کے ورثاء میں تقسیم ہوتی چلی جاتی ہے۔ چنانچہ تاریخ گواہ ہے کہ اسلامی معاشرے میں دولت کبھی چند افراد کے پاس محدود نہیں رہی، بلکہ پورے معاشرے میں مسلسل گردش کرتی رہی ہے۔

اسلام کا یہ مزاج اس کی ایک اور اہم خصوصیت کی جانب ہماری رہنمائی کرتا ہے اور وہ یہ ہے کہ اسلام میں قانون سازی کا حق محض ایک خاص طبقے تک ہی محدود نہیں ہے۔ اسلامی نظام میں کوئی شخص اپنی مرضی سے کوئی قانون بنانے کا حق نہیں رکھتا۔ کیوں کہ اسلام سب انسانوں کو

امتیازات) اسلامی معیار کے لحاظ سے منصفانہ ہیں یا غیر منصفانہ۔ اس سے قطع نظر ان آیات میں یہ بات صرف امر واقعہ کے طور پر بیان کی گئی ہے کہ اس طرح کے امتیازات دنیا میں ہر جگہ پائے جاتے ہیں۔ اور ظاہر ہے کہ دنیا میں جو کچھ ہوتا ہے، خدا کو اس کا بخوبی علم ہے۔ اب تک یہ حقیقت واضح ہو جانی چاہیے کہ اسلامی معاشرہ ایک ایسا معاشرہ ہے جس میں طبقات نہیں پائے جاتے اور نہ قانونی امتیازات ہی اس میں ملتے ہیں۔ مال و دولت کے لحاظ سے لوگوں میں جو فرق پایا جاتا ہے اُسے طبقاتی نظام کے ساتھ خلط ملط نہیں کرنا چاہیے۔ کیوں کہ جب تک دنیاوی ساز و سامان اور جائیداد کا یہ فرق کسی قانونی یا انفرادی ترجیحات کی صورت میں ظاہر نہ ہو، اس وقت تک اس کے نتیجے میں کوئی طبقات وجود پذیر نہیں ہو سکتے۔ کیوں کہ اگر قانون کی نگاہ میں سب انسان نظریاتی طور پر نہیں، بلکہ واقعاتی دنیا میں بھی برابر ہوں، تو مال و دولت کا یہ فرق بھی طبقاتی امتیازات کی صورت میں ظاہر نہیں ہو سکتا۔

یہاں پر یہ امر بھی واضح رہے کہ اسلام نے افراد کو زمین کی ملکیت کا جو حق دیا ہے، اس کے نتیجے میں زمین کے مالکوں کو ایسے خصوصی حقوق یا مراعات حاصل نہیں ہوتیں، جن کے بل پر وہ دوسروں کو غلام بنائیں یا انہیں اپنے مقاصد کا آلہ کار بنائیں۔ اگر صحیح اسلامی نظام میں سرمایہ دارانہ نظام کا ظہور ہوتا، تو وہاں بھی یہی صورت حال پیش آتی۔ کیوں کہ اسلام میں حکمران کے اختیارات حکمرانی سرمایہ دار طبقے کی حمایت کے مرہون منت نہیں ہوتے، بلکہ پوری قوم کی حمایت اور انتخاب کا نتیجہ ہوتے ہیں۔ اور اسلامی حکمران کا فرض احکام ربانی کو بجالانا ہوتا ہے۔ واقعہ یہ ہے کہ اس دنیا میں کوئی ایسا معاشرہ موجود نہیں ہے، جس کے سارے افراد دولت کے لحاظ سے آپس میں برابر ہوں۔ اشتراکی معاشرہ میں بھی یہ مساوات مفقود ہے۔ اگرچہ اس کا دعویٰ یہ ہے کہ اس نے سارے طبقات کو مٹا دیا ہے۔ اس کا سارا کارنامہ بس اتنا ہے کہ اس نے چھوٹے چھوٹے سرمایہ داروں کو ختم کر کے حکمرانوں کے ایک نئے طبقے کو پیدا کر دیا، جس نے دوسرے تمام طبقات کو نیست و نابود کر دیا ہے۔



ایک ہی الہامی قانون کا تابع بنانا چاہتا ہے۔ جو خدا کا نازل کردہ ہے اور جو انسانوں میں کسی قسم کی تفریق کا روادار نہیں۔ اس کا مطلب یہ ہے کہ اسلامی معاشرہ ایک غیر طبقاتی معاشرہ ہوتا ہے۔ کیوں کہ طبقات کی موجودگی اور قانونی ترجیحات کا آپس میں گہرا تعلق ہے۔ جہاں قانونی ترجیحات موجود نہ ہوں اور کوئی طبقہ اپنے حسب منشاء قانون سازی کر کے اپنے مفادات کی خاطر دوسروں کو نقصان پہنچانے پر قادر نہ ہو، وہاں طبقاتی امتیازات بھی نہیں ہوتے۔ اب آئیے ذرا ان دو آیات کا صحیح مطلب سمجھنے کی کوشش کریں، جو اس باب کے آغاز میں درج ہیں، اور جن کا سرسری مطالعہ بعض ذہنوں میں شکوک و شبہات پیدا کرنے کا موجب بھی بن سکتا ہے۔ قرآن میں ارشاد فرمایا گیا ہے:

﴿وَاللّٰهُ فَضَّلَ بَعْضُكُمْ عَلَىٰ بَعْضٍ فِي الرِّزْقِ ۖ﴾

”اور اللہ نے تم میں سے بعض کو بعض پر رزق میں فضیلت عطا کی ہے۔“ [النحل: ۷۱]

﴿وَرَفَعْنَا بَعْضَهُمْ فَوْقَ بَعْضٍ دَرَجَاتٍ﴾ [الزخرف: ۳۲]

”اور ہم نے ایک کو دوسرے پر درجوں کے لحاظ سے رفعت دے رکھی ہے۔“

ان آیات میں محض ایک امر واقعہ بیان کیا گیا ہے، جو کسی بھی اسلامی یا غیر اسلامی نظام میں پیش آ سکتا ہے۔ ان میں جو کچھ بیان کیا گیا ہے، وہ صرف اتنا ہے کہ انسانوں میں رزق اور رتبے کے لحاظ سے امتیازات موجود ہیں۔ روس ہی کی مثال لیجیے، کیا وہاں پر سب لوگوں کو ایک جیسی اجرتیں دی جاتی ہیں یا کچھ لوگوں کو دوسروں کے مقابلے میں زیادہ اجرتیں ملتی ہیں؟ کیا فوج میں بھرتی ہونے والے سبھی فوجیوں کو ایک جیسے عہدے دیے جاتے ہیں یا بعض کو دوسروں پر برتری حاصل ہوتی ہے؟ اگر یہ فرق مراتب وہاں بھی موجود ہے، تو اس کی وجہ انسانوں میں پائے جانے والے ناگزیر امتیازات کے سوا اور کیا ہے؟ اوپر کی آیات میں امتیازات کی موجودگی کی کوئی خاص وجہ نہیں بتائی گئی اور نہ یہ بتایا گیا کہ ان کی اساس دولت ہے، اشتراکیت ہے یا اسلام ہے؟

اس طرح یہ اس بارے میں بھی خاموش ہیں کہ یہ ترجیحات (یا

مرزا قادیانی سرتاپا مرض

پروفیسر عبدالرزاق ساجد، فیصل آباد

- بانی جماعت احمدیہ کی حیات مستعار کی ایک جھلک ہی ایک سلیم الفطرت اور سنجیدہ مزاج انسان کے لیے درست فیصلہ لینے اور صحیح صورت حال واضح کرنے کے لیے کافی ہے۔
- وہ سیرت مہدی معبود، جو کسی غیر کی تراشیدہ نہیں بلکہ مرزا کے اپنے الفاظ، اور ان کے اپنوں کے قلم سے اپنی ہی کتابوں کے صفحات پر نمودار ہوئی ہے، جو حسب ذیل ہے:
- ①..... جو سرتاپاؤں دائمی مریض ہو۔ [ضمیمہ اربعین، ص: ۴۳]
 - ②..... اس کا جسم بیکار ہو چکا ہو۔ [بدر، ۲۴ مئی ۱۹۰۶ء]
 - ③..... وہ مسلوب القوی ہو۔ [بدر، ۲۴ مئی ۱۹۰۶ء]
 - ④..... اس کے سر کو دیکھو تو چکراتا ہو۔ [حقیقۃ الوحی، ص: ۳۰۷]
 - ⑤..... مستقل درد سر کا مریض ہو۔ [ضمیمہ اربعین، ص: ۴۳]
 - ⑥..... دوران سر سے نجات نہ پاتا ہو۔ [حقیقۃ الوحی، ص: ۳۰۷]
 - ⑦..... مرگی کے مرض میں مبتلا ہو۔ [حقیقۃ الوحی، ص: ۳۷۶]
 - ⑧..... دماغ کو دیکھو تو مرض مراق چاٹ چکا ہو۔ [بدر، جون ۱۹۰۶ء، ص: ۵]
 - ⑨..... مانجھو لیا نے انتہا کر دی ہو۔ [بیاض نور الدین، ج: ۱، ص: ۲۱۱]
 - ⑩..... جنون غلبہ پا چکا ہو۔ [ایضاً]
 - ⑪..... سودائی پن نے اپنی لپیٹ میں لے رکھا ہو۔ [سیرت المہدی، ج: ۲، ص: ۵۵]
 - ⑫..... بار بار دورے پڑتے ہوں۔ [فتح اسلام، ص: ۲۷]
 - ⑬..... غشیاں کھا کھا کر گرتا ہو۔ [سیرت المہدی، ج: ۱، ص: ۱۷]
 - ⑭..... بے ہوش و حواس بے سدھ زمین پر پڑا رہتا ہو۔ [برائین احمدیہ، ج: ۵، ص: ۲۰]
 - ⑮..... دماغ کمزور ہو چکا ہو۔ [حقیقۃ الوحی، ص: ۳۰۷]
 - ⑯..... بھولنے اور نسیان کا مرض لاحق ہو چکا ہو۔
 - ⑰..... حافظ کا فقدان ہو۔ [نسیم دعوت، ص: ۷۱]
 - ⑱..... آنکھوں کو دیکھو تو مائی اوپیا کا شکار ہو چکی ہوں۔
 - ⑲..... آنکھوں میں نیند نہ پڑتی ہو۔ [سیرت المہدی، ج: ۳، ص: ۱۱۹]
 - ⑳..... وہ کمی خواب کے شکوے کرتا ہو۔ [ریویو مئی ۱۹۲۷ء، ص: ۲۶]
 - ㉑..... اس کے منہ کو دیکھو تو کہیں خون آ رہا ہوتا ہے۔ [سیرت المہدی، ج: ۱، ص: ۵۵]
 - ㉒..... اور کبھی اس سے جھاگ نکل رہی ہوتی ہے۔ [حقیقۃ الوحی، ص: ۳۷۶]
 - ㉓..... اس کی زبان کو دیکھو تو لکنت زدہ ہو۔ [سیرت المہدی، ج: ۲، ص: ۲۵]
 - ㉔..... دانتوں کو دیکھو تو کیڑے لگے ہوئے ہوں۔ [سیرت المہدی، ج: ۲، ص: ۲۵]
 - ㉕..... دل کو دیکھو تو تشنچ کا حملہ ہو چکا ہو۔ [تزیان القلوب، ص: ۷۵]
 - ㉖..... دلی کمزوری اپنا اثر دکھا رہی ہو۔ [ایضاً]
 - ㉗..... دل ڈوب ڈوب جاتا ہو۔ [ایضاً]
 - ㉘..... تمام اعضاء رئیسہ کو دیکھو تو تشنچ کی لپیٹ میں ہوں۔ [سیرت المہدی، ج: ۱، ص: ۱۷]
 - ㉙..... اعصاب کو دیکھو تو ہسٹریا ہو چکا ہو۔ [سیرت المہدی، ج: ۱، ص: ۲۲، ۱۳]
 - ㉚..... وہ اعصابی تناؤ کا شکار ہو چکا ہو۔ [سیرت المہدی، ج: ۲، ص: ۵۵]
 - ㉛..... اس کے پٹھے کھنچے ہوئے رہتے ہوں۔ [سیرت المہدی، ج: ۱، ص: ۱۷]

02 تا 08 اکتوبر 2009ء..... (1395)..... 04 شوال المکرم 1430ھ

حضرت عثمان بن عفان رضی اللہ عنہ کی طرف منسوب مصحف شریف

اسلامی نظریاتی کونسل کی لائبریری میں ایک گراں قدر اضافہ

محمد خالد سیف (سینئر ریسرچ آفیسر اسلامی نظریاتی کونسل)

موجود ہیں، جو حضرت عثمان رضی اللہ عنہ کی طرف منسوب ہیں بلکہ ان میں سے بعض کے بارے میں تو یہ دعویٰ بھی کیا جاتا ہے کہ جب آپ کو شہید کیا گیا تو آپ اس نسخہ کی تلاوت فرما رہے تھے۔ یہ چھ نسخے حسب ذیل ہیں:

①..... قرآن مجید کے اڈلین نسخوں سے دلچسپی رکھنے والے سب لوگ جانتے ہیں کہ مصحف تاشقند، جو تاشقند کے عجائب گھر برائے آثار قدیمہ میں موجود ہے، اسے حضرت عثمان رضی اللہ عنہ کی طرف منسوب کیا جاتا ہے، جیسا کہ شیخ اسماعیل مخدوم وسطی ایشیا اور قازقستان کے مسلمانوں کے دینی ادارہ کے نائب چیئرمین نے اپنی کتاب ”تاریخ المصحف العثماني في طشقند“ میں ذکر کیا ہے۔

②..... طوبقائے سرائے استنبول کے عجائب گھر میں موجود قرآن مجید کے نسخے (نمبر ۲۴/۳۲) کے بارے میں بھی عرصہ دراز سے یہ خیال کیا جا رہا ہے کہ یہ مصحف عثمانی ہے اور شہادت سے قبل حضرت عثمان رضی اللہ عنہ اس نسخہ کی تلاوت فرما رہے تھے۔ شاید اسی وجہ سے طوبقائے سرائے کے عجائب گھر کے ہر سال رمضان المبارک میں سارا مہینہ دروازے کھلے رکھے جاتے ہیں تاکہ زائرین اس نسخہ کی زیارت کر لیں۔

③..... قاہرہ کے مشہد حسینی میں موجود نسخے کے بارے میں بھی بعض لوگوں کی رائے ہے کہ یہ حضرت عثمان رضی اللہ عنہ کے تیار کردہ نسخوں میں سے ایک ہے۔

④..... ڈاکٹر محمد حمید اللہ رحمہ اللہ نے آج تک باقی رہنے والے عثمانی مصاحف کے بارے میں گفتگو کرتے ہوئے طوبقائے اور تاشقند کے نسخوں کے ساتھ ساتھ ایک تیسرے نسخہ کا بھی ذکر کیا ہے جو انگلینڈ کی


خليفة ثالث حضرت عثمان رضی اللہ عنہ کے عہد میں اہل شام و عراق پر مشتمل اسلامی لشکر نے جب آذر بائیجان اور آرمینیا کے علاقوں کو فتح کر کے اسلامی قلمرو میں شامل کر دیا، تو جلیل القدر صحابی رسول حضرت حذیفہ رضی اللہ عنہ بن یمان نے محسوس کیا کہ مختلف علاقوں سے حلقہ بگوش اسلام ہونے والے مسلمانوں کے قرآن مجید کے پڑھنے کے اسلوب و انداز میں بہت اختلاف ہے۔ انہوں نے اس خدشہ کے پیش نظر کہ یہ اختلاف قراءت آگے چل کر کسی فتنہ کی صورت اختیار نہ کر لے، حضرت عثمان رضی اللہ عنہ کی اس طرف توجہ مبذول کرائی تو حضرت عثمان رضی اللہ عنہ نے قرآن مجید کے اس نسخہ کو طلب کیا، جو حضرت ابوبکر صدیق رضی اللہ عنہ کے دور میں مرتب و مدون کیا گیا تھا اور اس وقت وہ ام المومنین حضرت حفصہ رضی اللہ عنہا کے پاس تھا۔

آپ نے حضرت زید بن ثابت، حضرت عبداللہ بن زبیر، حضرت سعید بن عاص اور حضرت عبدالرحمن بن حارث بن ہشام پر مشتمل ایک کمیٹی تشکیل دی اور اسے اس نسخہ کی متعدد نقول تیار کرنے کا کام تفویض کیا، اس کمیٹی نے اپنے کام کو نہایت احسن انداز میں سرانجام دیتے ہوئے جب قرآن مجید کی متعدد نقول تیار کر کے حضرت عثمان رضی اللہ عنہ کی خدمت میں پیش کر دیں تو آپ نے اصل نسخہ حضرت حفصہ رضی اللہ عنہا کو واپس کر دیا اور اس کی بنیاد پر تیار کیے جانے والے نسخوں کو بڑے بڑے شہروں مکہ، کوفہ، بصرہ، شام وغیرہ میں بھیج دیا اور ایک نسخہ مدینہ منورہ میں مسجد نبوی میں بھی رکھ دیا گیا اور پھر ان نسخوں سے آگے مزید نسخے تیار ہوتے رہے۔ لیکن اس وقت دنیا کی مختلف لائبریریوں میں چھ نسخے ایسے

کے نصف آخر سے لے کر سورۃ الناس تک کا احاطہ کیے ہوئے ہے اور یہ صفحہ ۲۸۱ سے ۸۸۵ تک کے صفحات پر مشتمل ہے۔

اصل نسخہ کے آخری صفحہ پر یہ جملہ لکھا ہوا ہے کہ کتبہ عثمان بن عفان فی سنۃ ثلاثین (اسے عثمان بن عفان نے سنہ ۳۰ میں لکھا تھا) اور پھر اس کی نقل داؤد بن علی کیلانی قادری نے مکہ مکرمہ میں کعبۃ اللہ کے سامنے بیٹھ کر تیار کی اور اس سے فراغت بروز جمعرات ۲ جمادی الثانی ۸۴۱ھ میں حاصل کی۔ لیکن فاضل محقق کی تحقیق کے مطابق یہ بات صحیح معلوم نہیں ہوتی کہ یہ نسخہ حضرت عثمان رضی اللہ عنہ کے ہاتھ کا لکھا ہوا ہے یا ان نسخوں میں سے ایک ہے، جو حضرت عثمان رضی اللہ عنہ نے صحابہ کرام رضی اللہ عنہم کی ایک کمیٹی سے تیار کروائے تھے۔ بلکہ معلوم ہوتا ہے کہ یہ ان نسخوں سے تیار ہونے والے نسخوں یا ان سے تیار ہونے والے مزید نسخوں میں سے ایک ہو سکتا ہے۔

بہر حال مرکز الجوث الاسلامیہ، استنبول کے زیر اہتمام اس نادر و نایاب نسخہ کی نہایت سلیقہ سے کریم کلر کے خوب صورت پیپر پر طباعت و اشاعت، براؤن اور گولڈن دو رنگوں میں نفیس تجلید اور انہی دو رنگوں کے ڈبے میں پیکنگ ایک انتہائی مستحسن اقدام ہے۔ حال ہی میں اسلامی نظریاتی کونسل کی لائبریری میں اس نسخہ کا اضافہ ایک نہایت گراں قدر اضافہ ہے۔



ضرورت رشتہ

لڑکی خلع یافتہ، عمر ۲۶ سال، تعلیم ایم۔ اے، بی ایڈ، کے لیے پڑھی لکھی مہذب فیملی سے ہم پلہ رشتہ درکار ہے۔ صرف مخلص اور سنجیدہ حضرات رابطہ کریں۔ [فون: 0334-9719004، لاہور]

ضرورت مدرس

ہمیں شعبہ درس نظامی کے لیے ایک محنتی اور قابل استاذ کی فوری ضرورت ہے۔ رہائش اور معمول مشاہرہ دیا جائے گا۔ فون کر کے تشریف لائیں۔
ابوبکر صدیق حسینی، فون: 0300-4707713
مدیر جامعۃ الاحسان، حسین خان والا ضلع قصور

برٹش لائبریری میں موجود ہے اور جسے دلی میں مغل بادشاہ کی لائبریری سے لے کر برٹش لائبریری میں منتقل کیا گیا تھا۔

⑤..... بعض مسلمانوں کا خیال ہے کہ سینٹ بیٹریورگ (نمبر E20) کا نسخہ بھی عثمانی مصاحف میں سے ایک ہے۔

⑥..... ترکی کے شہر استنبول کے ترکی اسلامی آثار کے عجائب گھر میں موجود نسخہ بھی مصحف عثمانی کے نام سے معروف ہے اور اس کے آخر میں یہ عبارت بھی لکھی ہوئی ہے کہ اسے حضرت عثمان رضی اللہ عنہ نے ۳۰ھ (۶۵۰-۶۵۱ء) میں لکھا تھا۔

اسی مؤخر الذکر نسخہ کو استنبول کے مرکز الجوث الاسلامیہ (ISAM) نے ۲۰۰۷ء میں نہایت اہتمام سے ڈاکٹر طیار آل قولاچ کی تحقیق کے ساتھ زیور طبع سے آراستہ کر دیا ہے۔ فاضل محقق نے ۱۷۴ صفحات پر مشتمل اپنے فاضلانہ مقدمہ میں عربی کتب کے آغاز اور اس کے ترقیاتی مراحل، قرآن مجید کے ابتدائی نسخے اور عثمانی رسم الخط، مصاحف عثمان بن عفان رضی اللہ عنہ، قرآن مجید پر نقطے اور اعراب لگانے کی کوششوں، حضرت عثمان رضی اللہ عنہ کی طرف منسوب قلمی نسخوں خصوصاً استنبول کے ترکی اسلامی آثار کے عجائب گھر میں موجود اور حضرت عثمان رضی اللہ عنہ کی طرف منسوب اس نسخے کا بطور خاص تعارف کروایا ہے، جسے مرکز الجوث الاسلامیہ نے طبع کرانے کی سعادت حاصل کی ہے۔

اس نسخہ کو بڑے سائز کی دو جلدوں میں کریم کلر کے خوب صورت پیپر پر اس طرح شائع کیا گیا ہے کہ ہر صفحے پر پہلے خطی نسخے کے ایک صفحہ کا عکس شائع کیا گیا ہے اور پھر اسی کو نیچے دو کالم میں خط نسخ میں کمپوز کر کے شائع کیا گیا ہے اور پھر نیچے فاضل محقق کی طرف سے حواشی و تعلیقات ہیں۔

۱۷۴ صفحات کے مقدمہ کے بعد قرآن مجید کا آغاز ہوتا ہے جو سورۃ الفاتحہ سے لے کر سورہ توبہ کی آیت ۳۹ کے ابتدائی نصف حصے تک ہے اور یہ ۲۸۰ صفحات پر مشتمل ہے اور پھر اس کے بعد فاضل محقق کی طرف سے ۱۷۴ صفحات پر مشتمل عربی مقدمہ کا ترکی زبان میں ترجمہ ہے، جو ۱۵۶ صفحات پر محیط ہے۔ اسی طرح جلد دوم سورہ توبہ کی آیت ۳۹

مولانا عبدالحق رحمہ اللہ ملتانی اور ان کے والد گرامی قدر مولانا سلطان محمود

محمد رفیق اثری جلال پور پیر والا

عہدے حاصل کر رہے تھے اور انعامات وصول کر رہے تھے۔ ان حالات میں مولانا سلطان محمود رحمہ اللہ ملتانی پینچے، ایک ویران محلہ کی مسجد میں اذان کہی، کچھ لوگ اکٹھے ہو گئے اور وعظ سنا جس میں اللہ سبحانہ و تعالیٰ کی توحید کا تذکرہ اور قبر پرستی کی تردید تھی، لوگ گالیاں دیتے ہوئے نماز پڑھے بغیر مسجد سے نکل گئے۔ مخالفت کے نتیجے میں یہ مسجد چھوڑ کر دہلی گیٹ اور دولت گیٹ کے درمیان ایک اور مسجد میں درس دینا شروع کیا، چند دن درس ہوا وہاں بھی مخالفت شروع ہو گئی۔ یہ مسجد آج تک درس والی مسجد کے نام سے معروف ہے۔ ایک شخص محمد حسن خیاط ان کے وعظ سے متاثر ہوا اور سب سے پہلے اللہ کے دین کے ابلاغ میں ان کا معاون بنا۔ محلہ والوں کی مخالفت کے نتیجے میں یہ مسجد بھی چھوڑنی پڑی، اندرون حسین آباد گاہی محلہ قالین باغاں میں (جس میں قالین بنانے کا پیشہ عروج پر تھا اور زبردست تجارت تھی) ایک مسجد عرصہ دراز سے کسی صاحب ذوق کی منتظر تھی اس کے متولی نے مولانا کو بلایا اور منتظر رہائش کے لیے جگہ مہیا کر دی۔ شہر کے مختلف اطراف میں سلفی ذہن کے لوگ منتشر اور بکھرے ہوئے موجود تھے انہیں علم ہوا تو ایک جماعت کی شکل میں مجتمع ہوتے گئے اور باقاعدہ اس مسجد میں جمعہ شروع کر دیا گیا۔ خطبہ جمعہ میں قرآن پاک کی تفسیر آیات قرآن اور احادیث مبارک کی روشنی میں کی جاتی تھی۔ جناب عمر کمال ایڈووکیٹ ملتان شہر کے ایک معروف و مشہور مؤرخ ہیں جن کی اس موضوع پر کتب باذوق لوگوں سے داد و تحسین وصول کر چکی ہیں۔ فقہائے ملتان، جس ۵۲ میں لکھتے ہیں:

”آپ (مولانا سلطان محمود ملتانی) عقیدہ اہل حدیث کے علم بردار تھے اور اس مسلک کے اعلیٰ پائے کے فقیہ، مبلغ اور عمدہ قابلیتوں کے مالک تھے۔ ۱۸۷۵ء میں ڈیرہ اسماعیل سے

مولانا سلطان محمود ملتانی (متوفی ۱۹۰۹ء) ڈیرہ اسماعیل خاں کے ایک قدیم علمی خانوادے کے فرزند تھے۔ تعلیم اپنے والد مولانا فرید الدین سے حاصل کی اور مزید تکمیل مولانا قادر بخش ساکن ڈیرہ اسماعیل کی خدمت میں حاضر ہو کر کی۔ نیز مولانا عبدالعزیز محدث دہلوی کے ایک شاگرد خلیل الرحمن الخوشابی سے دہلی جا کر استفادہ کیا۔ اور دہلی میں ہی محدث دہلوی کے ایک اور مصاحب اور قریبی ساتھی شیخ یحییٰ زہد القاسمی کو بھی ملے وہ بہت کمزور اور نحیف تھے۔ ان کا تذکرہ زمرۃ الخواطر میں کیا گیا ہے۔ یہ خاندان ڈیرہ اسماعیل خاں کا معروف اور قدیم علمی خاندان ہے۔ مولانا مفتی محمود رحمہ اللہ نے اسی خاندان سے علم حاصل کیا۔ تین سو سال سے اس خاندان کی روایت محفوظ ہے کہ جمعہ کا ترتیب وار درس قرآن صاحب درس کے ہاتھوں تحریری صورت میں موجود ہے یہ سب حضرات انتہائی خوش خط رہے ہیں۔ ڈیرہ اسماعیل خاں کی شاخ کے موجود بزرگ محترم قاضی علاؤ الدین ہیں جو دیوبندی مسلک پر کاربند اور سرحد کے جلیل القدر علماء میں شمار ہوتے ہیں۔

مولانا کا اصل نام محمود تھا ۱۸۳۱ء کی جنگ بالاکوٹ میں سید احمد شہید رحمہ اللہ اور شاہ اسماعیل شہید کی معیت میں کفار سے جنگ کرتے ہوئے ان کے بھائی عبداللطیف شہید ہو گئے تھے، جس کے نتیجے میں جناب محمود بھی سرکار کے زیر عتاب آ گئے اور ۱۸۵۰ء کے لگ بھگ وہاں سے ہجرت کر کے ملتان میں آئے اور سلطان محمود کے نام سے شہرت پائی۔

ملتان تک کا سفر معروف شاہ راہ سے ہٹ کر جنگلوں اور صحراؤں سے ہوا اس وقت ملتان انگریزوں اور سکھوں کی جنگ کے نتیجے میں تباہ ہو چکا تھا جب کہ پیری مریدی کا نظام عروج پر تھا اور تجارت و معاشیات پر ہندو چھائے ہوئے تھے اور پورا زمیندارہ ڈھانچہ ہندو کے کنٹرول میں تھا۔ خائفانہی نظام کے گدی نشین انگریز کے معاون اور مددگار بن کر

الدین رحمہ اللہ کے فرزند مولانا عبدالنواب رحمہ اللہ مسلک اہل حدیث کے بہت بڑے عالم ہوئے۔ جنہوں نے سند حدیث استاذ العلماء میاں نذیر حسین دہلوی سے حاصل کی۔ اس خاندان کی خدمات حدیث کا تذکرہ راقم نے اپنی کتاب ”مولانا سلطان محمود محمد جلال پوری“ میں کیا ہے۔

اسی طرح ان کے مواعظ حسنہ سے قریشی خاندان کی ایک صاحب ثروت و وحیثیت خاتون بھی متاثر ہوئی۔ جس کے نتیجے میں اس کے خاوند نے اس کو طلاق دے دی۔ اس عورت نے یہ صدمہ برداشت کیا البتہ برادری کے ذریعے یہ طے کر لیا کہ اپنی بیٹی کا رشتہ وہ جہاں چاہے گی اس کا خاوند اسے قبول کرے گا اور نکاح دے گا۔ چنانچہ اس کی پابندی ہوئی اور اس عورت نے اپنی بیٹی کا رشتہ مولانا سلطان محمود سے کرادیا۔

یاد رہے قریشی خاندان ملتان میں مؤثر اور مذہبی طور پر ایک بہت بڑا خاندان ہے۔ اس کی کئی شاخیں اسی شہر میں آباد تھیں جن کا نسب مشہور بزرگ شیخ بہاؤ الدین زکریا رحمہ اللہ سے ملتا تھا۔ اس عورت کا تعلق اسی خاندان کی ایک شاخ سے تھا۔ اس نکاح کے نتیجے میں مولانا سلطان محمود کے تعلقات شہر کی اہم شخصیات سے ہو گئے اور تحریک کے پھیلاؤ کے مثبت اثرات مرتب ہوئے۔

اسی طرح مولانا انیس الحق افغانی نے بتایا کہ پاک گیٹ کے خواجے بھی مولانا سلطان محمود رحمہ اللہ کی تبلیغی مساعی کے نتیجے میں مسلمان ہوئے تھے اور مولانا ثناء اللہ رحمہ اللہ امرت سری کے ایک مناظرہ کے نتیجے میں ان میں بہت سے افراد نے مسلک عمل بالحدیث قبول کیا۔ محلہ قالین باغاں کے ہندوؤں کی ایک بڑی تعداد بھی مولانا سے متاثر ہوئی اور اسلام قبول کیا۔

مولانا سلطان محمود رحمہ اللہ کے گھر دو بیٹے اور ایک بیٹی پیدا ہوئے۔ بڑا بیٹا عبدالعزیز تھا۔ قرآن پاک اپنے والد ماجد گرامی سے پڑھا اور علوم قرآن و حدیث پر دسترس بھی اپنے والد رحمہ اللہ کے ذریعے ہوئے اور سند حدیث کے لیے دہلی میں استاذ العلماء میاں سید نذیر حسین رحمہ اللہ کی خدمت میں حاضر ہوئے اور کئی سال استفادہ کرتے رہے۔ واپس ملتان آئے، کئی ایک کتابیں تالیف کیں اور عین عالم شباب میں وفات پا گئے۔ دہلی سے ایک مکتوب گرامی اپنے والد کو لکھا جس کا مطالعہ آج کے علماء و طلباء کے لیے بہت مفید رہے گا وہ لکھتے ہیں:

ملتان تشریف لائے اور یہاں مکتب فکر اہل حدیث کا اجراء کیا اس سے پہلے بھی اس مسلک پر کاربند چند گھرانے ہر دور میں ہوتے تھے۔ مولانا سلطان محمود صاحب نے ان سب کو ایک تنظیمی ڈھانچے میں پیوست کر کے تبلیغ مسلک اہل حدیث کا آغاز کیا، انہوں نے خود محلہ محلہ اور چوک در چوک جا کر شرک اور بدعت کے خلاف وعظ کیے اور لوگوں کو وحدانیت کا راستہ دکھایا آپ بڑے اچھے واعظ اور مبلغ تھے اور تمام علوم اسلامیہ پر کامل دست گاہ رکھتے تھے، محلہ قالین باغاں اندرون شہر ملتان میں ایک مسجد اہل حدیث اور ساتھ ہی مدرسہ اہل حدیث قائم کر کے مسلک اہل حدیث کے درس و تدریس کا آغاز کیا۔“

اس اقتباس میں مولانا کی ملتان آمد ۱۸۷۵ء بتلائی گئی ہے جب کہ خاندانی روایت یہ ہے کہ وہ ۱۸۵۰ء کے ارد گرد ملتان میں تشریف لائے۔ جیسا کہ ان کے مولانا انیس الحق افغانی نے ہمیں بتایا اور درست بھی یہی ہے کہ مولانا عبدالحق ملتانی کی پیدائش ۱۸۷۰ء کی ہے اور وہ ملتان کی قریشی خاندان کی ایک بیٹی سے متولد ہوئے تھے۔ جس کا تذکرہ آگے آ رہا ہے۔

منشی عبدالرحمن ”تاریخ ملتان“ میں لکھتے ہیں:

ضلع ملتان کی اکثر آبادی سنی ہے اور امام اعظم ابوحنیفہ کی مقلد ہے انگریزوں کے آنے سے پہلے سنیوں میں کوئی فرقہ بندی نہ تھی۔ حالانکہ حنفی، مالکی، شافعی اور حنبلی مسلک کے لوگ یہاں قدیم زمانہ سے آباد چلے آ رہے تھے۔ انگریزوں نے لڑاؤ اور حکومت کرو کے اصول پر پہلے دیوبندی اور بریلوی تفریق پیدا کی اور اتنی پیدا کی کہ آپس میں سر پھٹول تک نوبت پہنچی۔ اہل حدیث پہلے آٹے میں نمک کے برابر تھے لیکن یہ اپنی تبلیغی جدوجہد کی وجہ سے تعداد میں اب پہلے سے بہت بڑھ گئے ہیں۔ اس لیے انہوں نے اپنی مساجد اور مدارس الگ بنالے ہیں۔

یاد رہے اس علاقے میں شافعی اور حنبلی، اہل حدیث اور سلفی ذہن کے لوگوں کو کہا جاتا ہے۔ مولانا کی تبلیغی مساعی کا دائرہ بڑھتا رہا اور اہم خاندانوں کے افراد اس تحریک سے متاثر ہو گئے۔ ان میں ایک علی مردان اویسی گدی کے جانشین اور جید عالم وقاری مولانا قمر الدین بھی تھے۔ یہ اس وقت مسجد قرا المساجد بوہڑ گیٹ کے امام اور خطیب تھے۔ بعد ازاں مولانا قمر

میں مطبوع ہیں۔

۱۹۰۸ء-۱۹۰۹ء میں ملتان شہر میں طاعون پھوٹ پڑا۔ شہر کے باشندے شہر چھوڑ کر دیہاتوں میں نکل گئے۔ مگر مولانا سلطان محمود ملتان میں ہی رہے کہ رسول اللہ ﷺ کا ایسے حالات میں یہی حکم ہے کہ ”جس علاقہ یا شہر میں طاعون آجائے وہاں سے نہ نکلو اور جو باہر ہیں وہ اس علاقہ میں نہ آئیں۔“

مولانا سلطان محمود رحمہ اللہ اسی مرض میں مبتلا ہوئے اور ۱۹۰۹ء میں وفات پائی اور برحمت حق تعالیٰ امید ہے شہادت کے مرتبہ علیا پر فائز ہوئے۔ مولانا انیس الحق نے بتایا محمد حسن خیاط کہا کرتے تھے اس دن میں ملتان سے باہر سنیل ماڑی کے علاقے میں تھا کہ ایک طرف سے آواز آئی تم کہاں جا رہے ہو، مولانا سلطان محمود انتقال کر گئے ہیں۔ یہ الفاظ متعدد بار سنے تو میں ملتان آیا معلوم ہوا خبر درست ہے اس وقت جنازہ تیار تھا اور جنازہ میں شرکت کے لیے ایک جم غفیر موجود ہے، باوجود شہر خالی ہونے کے اتنا بڑا مجمع دیکھ کر میں حیران ہوا۔

ان کے بیٹے مولانا عبدالحق نے ان کی نماز جنازہ پڑھائی اور قریشیوں کے معروف قبرستان پاک مائی میں مدفون ہوئے۔

مولانا عبدالحق نے اپنے والد کے بعد جماعت کے افراد کو مجتمع کیا اور ”انجمن اہل حدیث ملتان“ کے نظم میں سب کو منظم کیا۔ ۱۹۱۰ء میں اس تنظیم کی تاسیس ہوئی اور اس کے زیر انتظام ملتان شہر میں دودفعہ آل انڈیا اہل حدیث کانفرنس کے بڑے بڑے اجتماع ہوئے۔ اسی دور میں یہ اجتماع حسین آگاہی کے علاقہ میں خالی جگہ پر منعقد ہوتے تھے۔

مولانا سلطان محمود خان بیلہ والے اور مولانا خلیل الرحمن بھٹی شجاع آبادی ان کے معاصر تھے مولانا عبدالحق ہاشمی احمد پوری اور مولانا سلطان محمود محدث جلال پوری نے ان سے اجازت الروایۃ حاصل کی۔

جب کہ مولانا عبدالمبین جھنگوی ان کے عزیز ترین شاگرد تھے علم و تقویٰ میں ان کا مقام بہت بلند تھا۔ احمد پور شرقیہ کی ٹاہلیاں والی مسجد اہل حدیث میں خطیب و امام متعین ہوئے۔ مرزا قادیانی کے خلاف ایک رسالہ لکھا اور اس وقت کے علماء و فقہاء ملتان سے مرزا نیہ کے کفر پر متفقہ فتویٰ حاصل کیا جس پر جدید خفی علماء کے دستخطوں کے ساتھ ساتھ مولانا عبدالحق، مولانا عبدالتواب اور مولانا فیض اللہ ملتان جو مولانا شیخ عبدالرشید صدیقی رحمہ اللہ

بسم اللہ الرحمن الرحیم جناب ابوبکر صاحب مدظلہ بعد السلام علیکم ورحمۃ اللہ دعا گو طبع پر سی سے گزارش یہ کہ آپ کا رقعہ فرحت افزا پہنچا۔ بسبب قلت فرصت ترانخی بجواب ہوئے۔ معاف فرمائے گا۔ اشیاء مطلوبہ حسب اتفاق بعد رمضان برفاقت حجاج ضرور ارسال کیجیے گا۔ خصوصاً دونوں کتابوں کا بطریق اولیٰ خیال رکھیں، لنگی مع اشیاء مرسلہ مراد نگر سے پارسل پہنچ گئیں۔ بانی نور محمد تین روپے کا لکھا تھا سواب تک وہ شخص میرے پاس نہیں لایا۔ دیکھا جائے۔ حسب ارشاد آپ کی کھانڈ اور دودھ وغیرہ کی تجویز کر لی تفسفی رکھیں۔ تلخیص اور دارقطنی مع رسائل مجھے مل گئیں، فکر نہ کریں۔ تفسیر سنوی چھپ کر مل گئی ہے حسب موقع ارسال کی جائے گی۔ اور ہر وجہ سے خیریت ہے۔ ایک گزارش اعظم خدمت میں رکھتا ہوں اس کا عنایت فرما کر ضرور خیال رہے گا۔ اور دل پر ملامت بھی نہ لائے گا۔ وہ یہ کہ بسبب رقعہ سابقہ آپ کے فیما بینا یعنی مولوی عبدالتواب اور میرے درمیان کچھ جہالت و تغیر ہو گیا تھا جس سے دونوں جانب کوتر دھتا۔ چٹاں چہ اس پر مولوی محمد صاحب اطلاع یاب ہوئے مولوی مذکور نے بعد اطلاع پالی حبسۃ اللہ وشفقتہ بینا ثالث بالخیر ہو کر مصلح ہوئے، اللہ کو منظور تھا ویسا ہی برتاؤ ہو گیا۔ لہذا التماس ہے آپ بھی رفقہ وشفقتہ کر کے آئینہ دل ملول کو مصقل کریں اور ملال کو مبدل بدلال فرمائیں۔..... رقم کو تحریر امور وحشت انگیز سے..... محفوظ رکھیں عنایت ہوگی۔ والسلام۔ جملہ پردہ نشینان خورد وکلاں اور احبہ کرام کو سلام۔ مؤرخہ رمضان۔ الرام الاثم الوحریر: عبدالعزیز از دہلی

جواب طلب ضروری، جلدی۔

کارڈ پر یہ مہر ثبت ہے: (۹۴-MA-۱۲) یعنی ۱۸۹۴ء

مولانا سلطان محمود رحمہ اللہ کے چھوٹے بیٹے عبدالحق تھے۔ انہوں نے بھی قرآن و سنت و متداولہ علوم کی تعلیم اپنے والد گرامی قدر سے حاصل کی۔ اور تکمیل کے لیے یہ بھی استاذ العلماء سید نذیر حسین رحمہ اللہ کی خدمت میں دہلی تشریف فرما ہوئے۔

دوران اقامت دہلی بہت سے فتاویٰ جو میاں صاحب کی طرف جاری کیے جاتے تھے مولانا عبدالحق رحمہ اللہ کے لکھے ہوئے ہوتے تھے اور جن پر تائیدی دستخط میاں صاحب رحمہ اللہ فرماتے تھے۔ جو کہ فتاویٰ نذیر

مولانا انیس الحق افغانی نے بتایا کہ انہوں نے اپنے والد مولانا شرف الحق محمود سے سنا کہ چوک بازار کی مسجد ولی محمد کی سیڑھیوں پر کھڑے ہو کر میں نے دیکھا کہ والد مرحوم کے جنازہ میں شریک لوگوں سے حسین آگاہی کا پورا بازار بھرا ہوا ہے۔

مولانا عبدالحق رحمہ اللہ ۱۹۴۵ء میں فوت ہوئے، مولانا شمس الحق نے نماز جنازہ پڑھائی اور اپنے والد کے پہلو میں مدفون ہوئے۔ مولانا عبدالحق ہاشمی احمد پوری مع احباب جماعت جنازہ میں شریک ہوتے رہے نام اللہ کا۔

اعلان داخلہ

جامع مسجد رحمانیہ اہل حدیث (باغبانپورہ) لاہور میں بچوں اور بچیوں کے لیے حفظ و ناظرہ کا داخلہ جاری ہے۔ اہل علاقہ سے گزارش ہے کہ اپنے بچوں اور بچیوں کو داخل کروائیں۔ اللہ تعالیٰ سب مسلمانوں کو قرآن مجید پڑھنے اور پڑھانے کی توفیق عطا فرمائے۔

قاری عبدالہادی، خطیب جامع مسجد رحمانیہ اہل حدیث باغبانپورہ

لاہور۔ فون: 0321-4136414

کے ماموں تھے، کے دستخط بھی اس پر ثبت ہیں۔ یہ فتویٰ مولانا جھنگوی کی کتاب کے ساتھ مطبوع اور راقم کے پاس موجود ہے۔

مولانا عبدالحق رحمہ اللہ کے شاگردوں میں مولانا حکیم ضیاء الدین اعوان رحمہ اللہ (حویلی بہادر شاہ) مولانا شرف الدین دہلوی رحمہ اللہ، مولانا عبدالعزیز رحمہ اللہ، عالمگیری، ملک عبدالعزیز رحمہ اللہ، ملتانی مشہور مناظر اور مولانا کے فرزند مولانا شمس الحق افغانی رحمہ اللہ، مولانا شرف الحق محمود رحمہ اللہ اسی طرح مولانا عبدالاحد ڈیرہ غازی خان والے، مولانا الہی بخش رحمہ اللہ شجاع آبادی، مولانا عبدالقدوس انصاری رحمہ اللہ (احمد پور شرقیہ) ایسے جید علماء کا شمار ہوتا ہے۔

مولانا کے خطبات جمعہ سننے کے لیے دور دو سے علماء اور عوام شامل ہوتے تھے۔ صادق آباد، لیاقت پور اور احمد پور شرقیہ کے احباب جماعت بالخصوص۔ مولانا سلطان محمود رحمہ اللہ خطبات جمعہ کے لیے تفسیری نوٹس فارسی میں لکھتے تھے۔ ان کے بعد ان کے فرزند اور شاگرد مولانا عبدالحق ملتان اور ان کی وفات کے بعد یہ سلسلہ مولانا شمس الحق افغانی رحمہ اللہ نے جاری رکھا۔ اور ان ہی کے ہاتھوں قرآن پاک کی تفسیر مکمل ہوئی جو کہ مؤخر الذکر کے ورثاء کے پاس ہونی چاہیے۔

دین کا علم حاصل کرنا ہر مسلمان پر فرض ہے۔ (الحديث)

دارالحدیث اوکاڑا میں داخلہ کا سنہری موقع

والدین کے لیے یہ خوش خبری ہے کہ ان کے بچوں کو اچھا مسلمان اور عالم دین بنانے کے لیے دارالحدیث میں چھ سالہ دینی کورس بمطابق نصاب وفاق المدارس السلفیہ کے ساتھ مڈل پاس طلباء کو میٹرک، ایف اے کرانے کا بندوبست ہے۔ یاد رہے کہ محکمہ تعلیم نے وفاق کی عامہ، خاصہ، عالیہ کی اسناد براہ راست تسلیم کر لی ہیں۔ آپ اس سہولت سے دینی تعلیم کے ساتھ دنیوی تعلیم کا فائدہ اپنے بچوں کو پہنچائیں۔ استاذ الاساتذہ شیخ الحدیث حضرت مولانا عبدالرشید راشد ہزاروی بخاری شریف کا درس دیتے ہیں۔ بخاری پڑھنے والے طلباء جلد داخلہ لیں۔ بخاری پڑھنے والے طلباء کو دو، دوسو روپے نقد ماہانہ وظیفہ بھی دیا جاتا ہے۔ نیز طلباء کی جملہ ضروریات کتب، خوراک، علاج معالجہ وغیرہ بذمہ مدرسہ ہیں۔

شعبہ کتب میں مڈل پاس یا پرائمری پاس حافظ قرآن کو ترجیح ہوگی۔ شعبہ حفظ میں پرائمری پاس ناظرہ قرآن پڑھا ہوا، پچہ داخل ہو سکے گا۔ داخلہ شروع ہے۔ والد یا سرپرست کا ساتھ آنا لازمی ہے۔ شعبہ کتب کی تعلیم 10 شواہل اور شعبہ حفظ کی تعلیم 4 شواہل سے شروع ہوتی ہے۔ مساجد کے ائمہ و خطیب اپنے اپنے حلقہ میں والدین کو دینی تعلیم کے لیے اپنے بچوں کو دارالحدیث میں داخلہ کی ترغیب دلا کر عند اللہ ماجور ہوں۔

الداعی الی الخیر: عبد اللہ یوسف، ناظم دارالحدیث ساہیوال روڈ اوکاڑا۔

فون: 0312-4403173 - 044-2521460

شہر لاہور کے سیاحتی ایریا میں مغلیہ پورہ، جلو پارک، سوز و اٹر پارک وغیرہ کے درمیان
برلب نہر پر کیف فضاؤں اور بادِ صبا کی ٹھنڈی ہواؤں میں

عائیشان تربیت گاہ

دلکش عمارت

خوبصورت محل وقوع

علم و عرفان
کی آ بشار

تعالیمی ادارہ
ایک عظیم

ان شاء اللہ

جامعۃ الدراسات الاسلامیہ

رجسٹرڈ کینال بنک

شعبہ جات

قسم الدراسات الاسلامیہ درس نظامی

عزیز پٹی، ہرنس پورہ لاہور
فون: 6545305
موبائل: 0300-4639354

استاذ الاساتذہ، بقیۃ السلف
شیخ الحدیث والفقیر
حضرت مولانا
عبدالرشید صاحب
مؤسس و رئیس الجامعہ

شعبہ دارالافتاء
فضیلۃ الشیخ استاذ العلماء مولانا عبدالرشید صاحب مجاہد آبادی
اور دیگر فاضل اساتذہ کی زیر نگرانی

تجوید
القرآن الحکیم

تحفیز
القرآن الحکیم

داخلہ جاری ہے سرپرست حضرات اپنے قومی شناختی کارڈ کی کاپی ہمراہ لانا نہ بھولیں

خصوصیات جامعہ الدراسات الاسلامیہ

- کھلا اور پرفضاء مقام
- اسلامی اور عصری تعلیمات ایک ساتھ
- جامع منتخب نصاب
- تعلیم کے ساتھ تربیت کا خاص التزام
- جامعہ کا وفاق المدارس السلفیہ سے الحاق
- وفاق المدارس کے نصاب کی خصوصی تیاری
- تعلیم کے ساتھ قیام و طعام اور ابتدائی طبی امداد بالکل فری
- ہونہار غریب اور محنتی طلباء کے لیے ماہانہ وظائف کا اہتمام
- طلباء کے لیے کمپیوٹر ٹریننگ کلاس
- ماہر اساتذہ کی زیر نگرانی تقاریر فن مناظرہ کی خصوصی تیاری

عربی لینگویج
عربی بول چال کا
خصوصی کورس

ناظرہ القرآن
بقواعد التجوید
صرف متقی طلباء کے لیے

سینیں ● داخلہ کے لیے 10 سوال سے آخر سوال تک امیدواران
محدود ہیں ● اپنے والد سرپرست کے ساتھ پہلی فرصت میں رابطہ فرمائیں

پہلے آئیے شرائط داخلہ: امیدوار فراتص کا پابند، نیک سیرت اور متشرع صورت ہو۔
درس نظامی کے لیے کم از کم مدل پاس یا پرائمری پاس ہونے کے ساتھ حافظ قرآن ہو۔
پہلے پائیے شعبہ تحفیز کے لیے کم از کم پرائمری پاس اور ناظرہ قرآن (بالفاظ صحیح) پڑھا ہو۔

جامعہ کا بینک اکاؤنٹ نمبر 884 مسلم کمرشل بینک مغلیہ پورہ لاہور

منجانب: حافظ عبدالرؤف بن شیخ الحدیث مولانا عبدالرشید مجاہد آبادی ناظم

جامعۃ الدراسات الاسلامیہ رجسٹرڈ کینال بنک عزیز پٹی ہرنس پورہ لاہور۔ فون: 6545305 موبائل: 0300-9491221

آج بھی!

فتنے اُسی طرح سے ہیں بیدار آج بھی
میں دیکھتا ہوں حشر کے آثار آج بھی
اقرار پر ہے سایہ انکار آج بھی
تسبیح میں ہے رشتہ زناں آج بھی
سرمایہ خود پسند ہے افلاس خود فروش
باقی نہیں ہے عظمت کردار آج بھی
دل میں اُسی طرح سے ہیں تالے پڑے ہوئے
کھلتے نہیں ہیں ذہن اسرار آج بھی
انسان ہی کی سچی مسلسل کے باوجود
انساں ہے بند غم میں گرفتار آج بھی
اہل ہوس کی سازشیں بروئے کار ہیں
رسوا ہیں اہل دل سر بازار آج بھی
کچھ پاس احتیاط ہے کچھ خوف داروگیر
ہیں بند بند سے لب اظہار آج بھی
صحن زمیں ہے تنگ غریبوں کے واسطے
ملتا نہیں ہے سایہ دیوار آج بھی
اللہ! یہ تمدن و تہذیب کا فروغ
انسانیت ہے خستہ و بیمار آج بھی
زردار کے حضور جبینیں جھکی ہوئیں
دنیا ہے ظالموں کی طرفدار آج بھی
مٹ جائے گا جہاں سے وہ ہو فرد یا کہ قوم
اسلام سے ہے جو کوئی بیزار آج بھی